


جہان پسی جھوک

تاجل بیوس



نئون نیاپو

جهڙان پسي جهوڪ
ڪهاڻيون: تاجل بيوس
چاپو پهريون: فيبروري 2004 ع
پاران: نئون نياپو اڪيڊمي، ڪراچي
قيمت: 35/= روپيا

انتساب:

رتنا گوديا
اندرا شبنم



گوپال نکر
جهمون چڱاڻي

جي لاءِ -

تاجل بيوس

JHIJAN PASI JHOK

SYMBOLIC STORIES

BY: TAJAL BEWAS

FIRST EDITION: FEBRUARY, 2004

PUBLISHED BY: NAON NIAPO ACADEMY, KARACHI

RS: 35/=

ترتيب

- پبلشر جو نوٽ: انعام عباسي 4
مهاڳ (علامتي ڪهاڻي ڇا آهي؟): سليم انور عباسي 5
ليکڪ پاران: تاجل بيوس 8

ڪهاڻيون

- اعلان 11
ڇوٽڪارو 13
سونو تلاءُ 19
ٽيپهريءَ جو سج 23
اڇو پاڻي لڙ ٿيو 30
انٽرنيشنل هاسٽل 34
پوڙهو عقاب 40
پاڻي پنيءَ ٻوڙ 45
پاڇائي 50
مائي مرادان 56
جهڄان پسي جهوڪ 59

پبلشر جو نوٽ

تاجل بيوس سنڌ ۽ سنڌواسين لاءِ هڪ مان ڀريو نالو ۽ شاعر آهي.
پر هڪ شاعر جو ڪهاڻي ڪلا ۾ پير رکڻ...
هونءَ ڪهاڻيءَ جو سفر ڪيڏو نه اٿانگو هوندو آهي؟
پر تاجل جو هي انداز به ڪيڏو نه دل موهي ڇڏيندڙ آهي...؟!
ڇو جو تاجل بيوس ڪهاڻيءَ جي شروعات به ڏکئي ڏانءَ، علامتي
انداز سان ڪري ڏيکاري آهي ۽ مٿان سنڌ جي سورن کي اهڙي ته
ڇپندڙ پيرائي ۾ بيان ڪري ويٺو آهي جو پڙهندي سچ ته سيسرات
نڪريو ٿا وڃن.

هن ڪتاب سان تاجل بيوس سنڌي ڪهاڻيءَ جي سٽاءَ ۾ به پاڻ کي
اڳيان اڳيان ڏيکاري ويو آهي.

هونءَ به تاجل بيوس سنڌي اديبن ۾ اهو اديب آهي جنهن عمر جي
واڌ ڪري لکڻ کي کات ناهي هنيون...

هو اڄ به جوانن کان وڌيڪ تيز ۽ لڳاتار لکي رهيو آهي...
۽ اسان جي دعا آهي ته هو سنڌ ۽ سنڌ وارن جون ڪٿائون ائين
بيان ڪندو رهي...

اداري جي به اها ئي هميشه ڪوشش رهي آهي ته پڙهندڙن کي
هڪ کان پوءِ ٻيو، پر مختلف موضوع تي ڪتاب ڏئي سگهجي!
هن ڪتاب بابت پنهنجي راءِ کان نه وساريندا.

انعام عباسي

چيئرمين

نئون نياپو اڪيڊمي، ڪراچي

علامتي ڪهاڻي ڇا آهي؟

ڪا به اهڙي شئي، شخص، جاءِ يا عمل جنهن جي پنهنجي خاص معنيٰ هجي، ۽ اها پاڻ کان وڏي شئي جي جاءِ تي ڪتب آندي وڃي، جيئن خوبي، رويو، ويساھ يا قدر کي علامت (SYMBOL) جي نالي سان ياد ڪيو ويندو آهي. جيئن گلاب جو گل محبت جي علامت، مثل ماڻهوءَ جي ڪوپڙيءَ کي موت جي، بهار کي جوانيءَ جي ۽ سرءُ کي پوڙهائپ جي، ڳيري کي امن جي، ڪبوتر کي قاصد جي ۽ چيري کي پاڻ وٽ بيوقوفيءَ جي ۽ مغربي ملڪن ۾ عقلنديءَ جي علامت سمجهيو ويندو آهي.

اهڙيءَ طرح رنگن کي به علامتن طور استعمال ڪيو ويندو آهي. ڪارو ڌڪ جي علامت، ڳاڙهو تبديليءَ جي علامت، اڇو امن، سائو خوشحالي ۽ نيرو دوستيءَ جي علامت سمجهيو ويندو آهي. علامتي ڪهاڻيءَ ۾ ڪو واقعو، ڪردار يا شئي پاڻ کي ڀري رکي ڪنهن ٻئي تصور تي بيٺل هوندي آهي. نئين ادب ۾ علامت گهڻو ٿيو حقيقي ڪردارن، خيالن ۽ تصورن سان پٽ هوندي هن جو ڪئنواس وسيع هوندو آهي. ڪوبه ليکڪ علامت جو استعمال ٻن صورتن ۾ ڪندو آهي. هڪ ته جڏهن وقت جي واڳوند وٽان سچ تي پابندي مڙهيل هوندي آهي يا سماجي سطح تي جن عملن کي برو قرار ڏنل هوندو آهي، ته سامنهن وارو پنهنجي ڳالهه ڪنهن ٻئي انداز ۽ رنگ ۾ ڪري پيش ڪري وٺندو آهي، ۽ ڪجهه اهڙي طرح جو سمجهدار پاڙهو پڙهي سمجهي به ويندو آهي ۽ جنهن ڏانهن آڱر ڪنيل هوندي آهي انکي منو به نه لڳندو آهي.

ٻي صورت ۾ علامت ان وقت استعمال ۾ ايندي آهي جڏهن ڪنهن جو نالو ڄاڻي وائي لکائڻو هوندو آهي يا ڪنهن ڪهاڻيءَ کي وسيع تناظر ۾ بيان ڪرڻو هوندو آهي.

ادب ۾ علامت اهڙي شئي يا خاصيت آهي جيڪا پنهنجي لغوي معنيٰ بجاءِ وسيع معنائن ۾ ڪتب ايندي آهي. انڪري جو ڪا به علامت ڪنهن هڪ معنيٰ سان وابسته ناهي هوندي، اها تجردي به ٿي سگهي

تہ اصل وارتا تي ٻڌل پڻ.

اهڙي طرح لامحدوديت مان ئي علامت ۽ علامتي ڪهاڻيون اڀرن ٿيون. جنڪي اسان تمثيلي بيان يا علامتي نمائندگيءَ (**ALLEGORY**) مان پروڙي سگهون ٿا، جن ۾ ماڻهو، شيون ۽ جايون چئن مهاندين سان پسبا آهن. سادي تمثيلي بيان (**SIMPLE ALLEGORY**) ۾ ڪردار ۽ خيال عام طور تي ٻين تر معنائن ۽ تجريدي يا منجهيل ڏانءَ ۾ موجود هوندا آهن. جڏهن ته مٿاهين تمثيلي بيان (**SUPREME ALLEGORY**) ۾ آفاقي خيالن کي اُڪيريو ويندو آهي، جنهن ۾ غير معمولي سگهه رکندڙ ماڻهو بديءَ خلاف مهاڏو اٽڪائيندو آهي ۽ مذهبي ڪردارن وسيلي شيطان جون پاڙون پٽي خدا جي حاڪميت قائم ڪئي ويندي آهي. ڪلاسيڪ تمثيلي نمائندگيءَ (**CLASSIC ALLEGORY**) واري ڪهاڻيءَ ۾ هڪ اهڙو مک ڪردار هوندو آهي جيڪو هر ڪنهن جو پلو چاهيندو آهي. چڱن سان چڱو ۽ چئن سان چٽو. انگريزي ادب ۾ اهڙي ڪلاسيڪ تمثيلي نمائندگيءَ طور اسان جان بنين جي سترهين صديءَ ۾ لکيل ناول **PILGRIM'S PROGRESS** جو نالو ڄاڻائي سگهون ٿا، جنهن ۾ هڪ عيسائي نجات جي اٿانگي راه تي نڪري ٿو ۽ هو راه ۾ اڻڳڻين اوکائين کي منهن ڏيندو نيڪيءَ جي منزل تي رسي ٿو. ساڳيءَ ريت دانتي جو **DIVINE COMEDY** به هڪ اهم تمثيلي قصو ڄاتو وڃي ٿو. تمثيلي بياني ڪهاڻين کي وچولي دؤر ۾ ڏاڍو پسند ڪيو ويندو هو، پر اڄ تمثيل تي گهٽ ڌيان ڏنو وڃي ٿو، اسان هت رڳو **GEORGE ORWELL** جي ڪتاب **ANIMAL FARM** جو حوالو ڏئي سگهون ٿا، جنهن ۾ ٻئي معنائن واري آکاڻي ۽ جملا ڪتب آڻيندي انساني پيڙائن کي واڙي ۾ بند جانورن جي پيڙائن سان تشبيهه ڏئي ڊڪٽيٽرشپ جي ڏاڍ ۽ ڏهڪاءَ کي پڌرو ڪيو ويو آهي.

ڪهاڻيءَ ۾ علامت عام طور تي محبت يا سچ وانگر اڻچڻي معنيٰ ۾ ڪتب ناهي ايندي، رڳو تصور جوڳين شين طور استعمال ٿيندي آهي، جنهن جو چٽو مثال اوهاڻ ”جهڄان پسي جهوڪ“ ۾ پسي سگهو ٿا. گهڻو ڪري ادب ۾ اسان جن علامتن سان مڪاميل ٿيندا آهيون اهي رڳو پيڄان شيون ئي هونديون آهن پر اتي جاندار شيون به علامت طور اچي سگهن ٿيون، ايسٽائين جو ڪنهن خاص منظر، جاگرافيائي خطي جي علامت به اسان کي اڻڳڻيا اشارا مهيا ڪري ڏئي سگهي ٿي.

ڪن ڪهاڻين يا ناولن ۾ علامتي ڪردار ٿانڊاڻي وانگر چمڪو ڏئي هليا ويندا آهن. پر انهن جو خاص ڦل سڄي ڪهاڻيءَ تي حاوي هوندو آهي ڇو جو اهي گهڻو ڪري پر اسرار نموني ظاهر ٿي غائب ٿي ويندا آهن. اهڙن علامتي ڪردارن کي عام طور تي ماڻهوءَ بجاءِ مورت طور (PORTRAIT) يا ان جيان چٽيو ويندو آهي. ڪڏهن ڪڏهن ڪنهن ڪردار جي شخصيت ۾ شامل هڪ عادت به علامت طور استعمال ٿي ويندي آهي، جيئن: ”هوءَ جڏهن به مرڪي ڏسندي هئي ته هنجون اڪيون به مرڪي پونديون هيون.“ مٿين جملي ۾ اڪين جو مرڪڻ هڪ علامت جو استعمال آهي.

علامتي عمل (SYMBOLIC ACT) جو پسمنظر ڪشادو هوندو آهي، مثال: ڪنهن هڪ پيار جو بيان اهڙي پيرائي ۾ ڪيو وڃي جنهن ۾ سڀني پريمين جون ڪٿائون سموهجي وڃن.

ان ڏس ۾ اهو به چئي سگهجي ٿو ته سڀ ڪهاڻيون علامتي ئي هونديون آهن، ڇو ته لڪاري اهي پنهنجي انداز ۾ لکندو آهي، پر علامتي ڪهاڻين ۾ ليکڪ شين ۽ واقعن کي ڪشادي منظر ۾ بيان ڪندي هر واقعي کي ان ۾ سموهي ڇڏيندو آهي. ڪنهن علامتي ڪهاڻيءَ کي پڙهڻ ۽ سمجهڻ لاءِ اهو بنهه به ضروري ناهي ته هر اکر، هر نڪتي، واقعي ۾ علامت کي ڦلهوڙجي... ان سٽاءَ ۾ اهو به ممڪن آهي ته ڪا ڪهاڻي اوهان پڙهو ۽ اها اوهان کي رٿي به سمجهه ۾ نه اچي. پوءِ ڇا علامتي ڪهاڻيءَ کي ڪيئن سڃاڻجي؟

ان ڏس ۾ اها ڳالهه ڏاڍي ڀلي هوندي آهي ته لڪاري گهڻو ڪري خاص علامت ڪهاڻي ۾ ور، ور ورجائيندا آهن. هونءَ به هر ڪهاڻيءَ ۾ ڪردار، عمل يا شئي چٽي مک جاءِ والاريندي آهي، جنهن کي هوشيار پڙهندڙ هر سٽ تيز اک سان پڙهي ڪهاڻيءَ جي سنهني کي پروڙي وٺندا آهن.

علامتي ڪهاڻي به ٻين ڪهاڻين وانگر هر ڪنهن تي ڌار ڌار اثر ڇڏيندي آهي.

سليم انور عباسي

ليڪڪ پاران

ڪهاڻين جي هن مجموعي ”جهڻان پسي جهوڪ“ ۾ جملي يارنهن (۱۱) ڪهاڻيون آيل آهن، جي آهڻ: پاڇائي، اعلان، چوٽڪارو، مائي مرادان، سونو تلاءُ، اڇو پاڻي لڙ ٿيو، ٽيپهريءَ جو سج، جهڻان پسي جهوڪ، پاڻي پنيءَ ٻوڙ، انٽرنيشنل هاسٽل، پوڙهو عقاب، هي سڀ جو سڀ علامتي ڪهاڻيون آهن، جن ۾ ڪهاڻين جا نالا ۽ ڪردار جيئن ته اسڪائلس، يولس، ڪولوزم يونيورسٽي، ارسطوپس، رافيل، يولسس، زرڪيس، فورينا، سلطان مائوس ۽ گارجيا ٻيٽ وغيره آهن.

علامتن کان ڪم وٺندي، جابرن، ڦورن، ڪوڙن دغاوازن، استحصال ڪندڙن تي لفظ رومال ۾ ويڙهي، سڄ چيو ويو آهي، جنهن ۾ قبيلائي طبقن، ننڍ وڏائي ۽ مضبوط صوبي پاران ننڍن ۽ ڪمزور صوبن جو استحصال ڪرڻ به اچي وڃيٿو. ٻهراڙين ۾ اسڪول ويندي، زندگيءَ جا ڪٿا، مٺا پهر ۽ پل گذاريندي ۽ ڪچي پڪي جو مشاهدو ڪندي، جو ڪجهه مشاهدي هيٺ آيل آهي، هي ڪهاڻيون اهڙي ماحول جي عڪاسي ڪن ٿيون.

”پاڇائي“ ڪهاڻيءَ ۾ وڏيرو، عارب کي پڙهڻ کان فارغ ڪرڻ لاءِ، سندس پيءُ جي معرفت عارب کي ڪمدار مقرر ڪرڻ جهڙي لالچ به ڏئي ٿو، ته جيئن عارب جاهل ٿي رهي.

”چوٽڪارو“ ڪهاڻيءَ ۾، يولس مينهن چاريندڙ پنهنجي دوست اسڪائلس سان برباد ٿيل شهر جي کنڊرن تي ويهي، ڏاهپ جا نڪتا بيان ٿو ڪري، جنهن ذڪر ۽ فڪر سندس شعور جي طاقت کي سگهارو ڪيو آهي. هن عمل دخل ۾، يولس وٽان کيس مليل ڪتابن پڙهڻ جو به عمل دخل شامل آهي. هن ڪهاڻيءَ ۾ سارس ندي، دراصل سنڌو ندي ۽ ساريسس ولايت سنڌ ملڪ آهي، پاڻيءَ کي لوھن پنجرن ۾ ڦاسائڻ جو مطلب تربيت ۽ جهلم ڊيمن کي جوڙائڻ، ڪاٺ جي ڦيٽي جوڙڻ جو اشارو، موهن جي دڙي جي قديم تهذيب ڏانهن اشارو آهي، کنڊرن ۾ پوريل ڪاشيءَ جون سرون سنڌ جي ڪاريگرن جون ٺهيل آهن، ۽ دڙن ۾ تبديل ٿيل شهر اسلام آباد آهي. سڀني کي خبر آهي ته هندوستاني حملي ٿيڻ جو بهانو ڪري، پنجاب وارن ملڪ جي گاديءَ

ڪي سنڌ جي ڪراچي شهر مان اڳوڙي وڃي مرگلا پهڙن ۾ پهچايو هو. هن ڪهاڻيءَ ذريعي مون اهڙيءَ دارالحڪومت کي لکت جي فن ذريعي ويران ڪيو آهي.

”ماڻي مرادان“ ڪهاڻيءَ ۾، مرادان اصل ٿر ڄاڻي آهي، جنهن جو پيءُ ٿر ۾ ڪاري ڏڪار پوڻ ڪري، موهن جي دڙي ڀرسان، ٻلهڙيجي ڳوٺ ۾ اچي لڏو ٿو لاهي. هتي تعليم پرائڻ سان، مرادان هڪ اسڪول ۾ ملٽري انسٽرڪٽر مقرر ٿئي ٿي. موهن جي دڙي جي کنڊرن جو مشاهدو ۽ تاريخي ڪتاب پڙهڻ سان منجهس قومي شعور ۽ فڪر پروان ٿو چڙهي. محنت ۽ هوشيارپ ڪري، مرادان فزيڪل ايڊيوڪيشن ۾ هڪ سٺي عهدي تي فائز ٿئي ٿي. مرادان جون سماجي ۽ فلاحي خدمتون به اوسي، پاسي ۾ ساراهجن لڳن ٿيون. وطن عزيز جون قتل وستيون ۽ واهڻ، بندر ۽ بازارون ڏسي، سندس هنيون لوڻ جيان ڳرڻ لڳي ٿو. ڌارين جي پيل ۽ بستيون پڙيانگ ڏسي، مرادان جو جيءُ جهرڻ لڳي ٿو. مرادان نوڪريءَ جو مدو پورو ڪري، خانگي دفتر ۾ ويهڻ لڳي ٿي. جنهن هڪ مرادان مان ڪيئي مرادائون پيدا ڪيون آهن، ۽ فوجي سکيا جا به ڪيئي دفتر کوليا اٿائين. هڪ طاقتور ڌاري قوم سنڌ تي حملو ٿي ڪري، جنهن کي ساران جا هٿيار بند عورتن وارا فوجي جتا نيست نابود ڪرڻ لڳن ٿا. دشمن اڃا جهنڊا ڦڙڪائي، چوڻ لڳي ٿو: ”انهن مست بادلن جو ذڪر نه ڪنهن آسماني ڪتاب ۾ آيل آهي، ۽ نه وري تاريخ جي ڪنهن باب ۾!“

ائين مرادان پنهنجي سنڌ ساڻيهه کي ڌارين کان هميشه آزاد ٿي ڪرائي. اهڙيءَ طرح:

”جهڄان پسي جهوڪ“ ڪهاڻيءَ ۾ سڪل سڙيل انب جو وڻ، جانوءَ کي ڪاري آنداريءَ جو داستان ٿو ٻڌائي، جا ڪاري آنداري، وڃن جا چمڪاڻ ۽ وڻن جو پاڙون اڪيڙجن، ۱۹۴۷ع وارو ملڪي ورهاڱو آهي، جنهن ڪري، هزارين ۽ لکين سنڌ جاوا، سنڌ جون ماڻهون ۽ پيڻون پنهنجن ابن، ڏاڏن جي ماڳن مڪانن کان محروم ٿيون هيون. ”پوڙهو عقاب“ ڪهاڻيءَ ۾ کانو کي قاصداڻي خدمتن جي عيوض ۾، ريشم ۽ سنبل جي ڪپهه مان ٺهيل پنج پري ۽ چانديءَ جو هڪ وڻ ۽ وڻ ۾ ٺهيل سوني آڪيري وارو تمغو ملي ٿو. کانو جو جگري دوست عقاب، جيڪو يڪين، جيئن ته ڳيرن ۽ ڪبوترن کي چنن ۾ چاڻي، ۽

ذرا ڪري پنهنجو پٽ پريندو رهي ٿو، تنهن کي پوڙهي ٿيڻ ڪري،
 ڪانو سفارش ڪري، قاصد ٿو مقرر ڪرائي، پر عقاب پنهنجي فطرت
 کان مجبور ٿي، آخري گهڙيءَ تائين رت - ڇاڻ وارين ڪارواين کي
 جاري ٿو رکي، جو عمل سندس امن پسند دوست ڪانو لاءِ اٿو ٿيندڙ
 عمل آهي. ائين هڪ ڏينهن بندوق جي گولي لڳڻ ڪري، عقاب زمين تي
 اچي ٽهڪو ٿو ڪري، جو دراصل جنرل ضيا آهي، جيڪو جهاز ڪرڻ
 ڪري، لوھ ۽ پيٽرول جي باهه ۾ جلي، رک بڻيو هو.
 مان چاهيان ٿو، ته باقي ڪهاڻيون پڙهندڙ پاڻ پڙهي، منهنجن ڪتب
 آندل علامتن تائين پاڻ پهچن ۽ پروڙن، جو مون لاءِ هڪ اتساهيندڙ ۽
 لاڳاپو عمل ثابت ٿيندو.

آخر ۾ مان وري به تئون نياپو اڪيڊميءَ جي سڪاڻي ۽ لطيف جي
 ڪاهوڙي انعام عباسيءَ جو ٿورائو آهيان، جنهن هڪ ٻئي پٺيان منهنجن
 پنجن ڪتابن کي ڇپائي پڌرو ڪرڻ سان، هي منهنجو ڇهون ڪتاب
 هٿ ۾ کنيو آهي. مان انعام لاءِ بس ايترو ئي ڪري سگهان ٿو، جو ٿر
 جي ڏنڻن ڀرڻي ڌار جي پُسين ۽ ميهڙ جي مينڊيءَ جا هار ٺاهي، کيس
 پارائي سگهان ٿو، ۽ پوءِ لطيف جو هي بيت جهونگارڻ لڳندس:

ڀلائي آهين، پرين ڀلائيءَ پنهنجي
 سڀاجها سر چڙهيو، ڏوراپا ته ڏين
 مون ڏي مديون ٿين، ته به سڄڻ سڄاين ۾

موڪلاڻي ڪانهي. الهه هيلي، رام راکا

تاجل بيوس

۲۸ جنوري ۲۰۰۴

اي - ۶۲ بلاڪ ۴ اي، صحافي ڪالوني، گلشن اقبال ڪراچي، سنڌ
 فون: 021-4813459. 0300-2528062

اعلان

ٻي مهاڀاري جنگ جي تباهڪارين کان پوءِ، سنڌو پنهنجن ٻارڙن سميت ناري واه جي ڀر تي هڪ ٽٽل قلعي ۾ رهندي هئي. ٻن ٽن سالن گذرڻ کان پوءِ به سنڌو گم ٿي ويل پنهنجي مڙس هالار کي نه وساري سگهي هئي، ان آس تي ته هالار ڪنهن نه ڪنهن ڏينهن ضرور موٽي ايندو. سنڌو اهڙيءَ طرح پنهنجن ٻارڙن کي پئي آلت ۽ آسرا ڏيندي هئي.

قلعي جي ڏاکڻي ماري (برجي) ۾ جهروڪن اوٽ، تباهيءَ کان بچي ويل هڪ وڏو گهنڊ اڃان سوڌو سهي سلامت ٽنگيو پيو هو. سنڌوءَ جا ٻار ڪڏهن ڪڏهن ان برجيءَ ۾ وڃي کيڏندا به هئا ۽ گهنڊ به وڃائيندا هئا. سنڌو جڏهن به ڪنهن کي پري کان ايندو ڏسندي هئي، يا رات جي خاموشيءَ ۾ ڪنهن جي پيرن جي آهٽ محسوس ڪندي هئي، ته پڻ تي اُڀي سيخ ٿي ويندي هئي ۽ پوءِ قلعي جي جهروڪن وٽ بيهي، ان پنهنجي يا پراڻي کي واجهائڻ لڳندي هئي.

سمهڻ ويلي، خاص ڪري سانوڻي راتين ۾ ٻارن جو ڏاڏو ڏونگر ٻارن کي ڪڏهن ڪڏهن جنگي ڪهاڻيون ۽ ڪارناما ٻڌائيندو رهندو هو. ٽلٽيءَ ۽ ڪرڙيءَ جا داستان، دُٻيءَ جي جنگ ۽ ارغونن جي اره زوارين وقت راءِ ڪنگهار جا راتاها ۽ هوشوءَ ۽ دريا خان جي دليريءَ جا قصا ۽ ڪهاڻيون ته هاڻي ٻارن کي به ياد ٿي ويون هيون. هونءَ به جسودن وارو هي قتل قلعو ساڻيهه جي اڀارين سرحدن جي ايڏو ته ويجهو هوندو هو جو سرحدي جهڙين جي ٺڪا-ٺوڪي ٻڌڻ سان گڏ، فوجي دستن جي چر ڀر به آسانيءَ سان ڏسي ۽ محسوس ڪري سگهي هئي. ڪڏهن ڪڏهن ته فوجي گاڏيون قلعي جو اتر يون پاسو

ڏيئي، ماڙيچڪي وانڊ ۽ سپڙ جي تڙ جو وچ وٺي، وڃي ڦٽل پٽيل کان
نڪرنديون هيون.

وقت اهڙو ڦيرو کاڌو جو حالتون تيزيءَ سان بدلجڻ لڳيون، هوا جي
هلڪن جهونڻن ۽ واپوڙن کان پوءِ هڪ اهڙو طوفان آيو جنهن وڏن وڏن وڻن کي
پاڙوڻ اڪيڙي سرحد جي هن پار وڃي ڦٽو ڪيو. اڪ نه ڏسي هٿ ڪي. رت
دانگيءَ تي ورڻ لڳو. ڪلن ۾ تنگيل ڪهاڙيون هوا ۾ رقص ڪرڻ لڳيون.
ماڻهو ماڻهوءَ کان بيزار. ٻه بيٺا ڳالهائين ته تئين تي اوپرائپ جا شڪ ۽ گمان.
هڪ طرف هئا هنج ته ٻئي طرف ڪنگ، هڪڙن پاڻي پئي لڙيو ڪيو، ته ٻين
اجرو. اهڙين حالتن هڪ هلچل کي جنم ڏنو

ڏکڻ پار کان قلعي طرف سنڌوءَ هڪ گهوڙيسوار کي ايندي ڏٺو. هوءَ
معمول مطابق جهروڪن وٽ اچي بيٺي. سنڌوءَ وهن ۽ وسوسن کي حقيقت ۾
بدلجڻ محسوس ڪيو. قلعي جون ڊنل ۽ ڦٽل ڏاڪڻيون لهندي، سنڌو اچي
قلعي جي وڏي دروازي تي بيٺي. سنڌوءَ کي پڪ ٿي ته اهو ساڳوئي ڪميت
هوندو، جنهن تي هالار چڙهي، سرحدن ڏانهن روانو ٿي ويو هو. سنڌوءَ ٻانهون
ڊگهيرون. آسيس وچان اڪيون بند ڪيون ۽ سڌ ڪرڻ لڳي. سورٺ....
سهڻي.... بلاول.... اچو... اچو... توهان جو... ابو... سنڌوءَ جي آسيس
پرين سڏن تي گهرجا پاتي هيٺ لهڻ لڳا. هڪ گهوڙي پٺيان پيو، ٽيون،
چوٿون، سنڌو اڪيون بند ڪيو. ٻانهون ڊگهيرون، ورهين جي وچريل هالار کي
ڳلي ۾ ٻانهن جا هار پارائي، مٿس وار وڇائي، پاڻ ۾ سمائي ڇڏڻ جي
اوسيٽري ۾ هئي ته سندس ڇاتي نڪاءُ سان چيتيون، چيتيون ٿي ويئي. پوڙهي
ڏونگر کي توپ جي گولي قلعي جي ٻئي پاسي اڇلائي ڇڏيو. بلاول ۽ سورٺ
جون اڪيون گولن جي بارش ۾ هميشه لاءِ بند ٿي ويون، ننڍڙي ۽ پتڪڙي سهڻي
پينگهي مان گهوڙا، ماڻهو، بندوقون ۽ لاش ڏسندي، ڏسندي، رانديڪا ڦٽا
ڪري، پينگهي مان لهي، ماري (برجي) ۾ وڃي، زور زور سان گهنڊ وڇائڻ
لڳي.

چوٽڪارو

اک - نهار تائين دڙا ئي دڙا پيا ڏسجن، نظر ڪٽي وڃي، مجال آجو
دڙا ڪٽن، ڪٽي، ڪٽي پراڻيون عمارتون ۽ عمارتن جا اهڃاڻ به نظر اچي رهيا
آهن. هر طرف کان ڌڻ ۽ ڌڻن جا ڌنار پيا پسجن، چڙن جون چونگارون.....
ڍڪون، رنيون..... ٽلين جا آواز، هونگارون.... ڌڻ، وڳ، ڌنار...
ڪچهريون، ڊاڙون.... ٻٽاڪون.....

يولس ۽ اسڪائلس ننڍ پڻ جا دوست آهن، جي هڪ ئي اسڪول ۾
پڙهيا هئا. يولس ته وڃي ماسٽر ٿيو، پر اسڪائلس جي ڪرمن ۾ ڌنارپ اچڻي
هئي. يولس کي اسڪول وڃڻ لاءِ ڌڙن ۽ ڌڻن شهر مان گذرڻو پوندو هو، جو هڪ
مڃيل اديب پڻ هو. سرحدن جي حفاظت واري کاتي ۾ اسڪائلس کي نوڪري
ڪندي، اڃا سال کن مس ٿيو هو جو تنگ ۾ گولي لڳڻ ڪري هو مندو ٿي پيو هو،
جنهن ڪري کيس نوڪريءَ مان خارج ڪيو ويو هو ۽ هاڻي مينهن جي وڳ سان
کيس ڌڙن تي ڏٺو ويندو هو. اسڪول کان موٽندي، يولس ڪڏهن ڪڏهن ڌڙن تي
اسڪائلس سان اچي ڪچهري ڪندو هو. هونءَ به ڌڙن گهمڻ ۾ يولس ڏاڍي
دلچسپي وٺندو هو. اسڪائلس پنهنجي دوست يولس جي لفظ، لفظ کي غور ۽ شوق
سان ٻڌندو هو. اهو يولس جي سنگت جو اثر هو، جو اسڪائلس مال کي ڪنهن
ڍوري ۾ ڇڏي، پاڻ ويهي يولس جا ليڪچر ٻڌندو هو ۽ انهن ليڪچرن ۾ ايڏو ته گرم
ٿي ويندو هو، جو ڪڏهن ڪڏهن ته مينهن پٽاريون پاڻ ٿي گهر پهچي وينديون هيون
۽ کيس شام ويلي لٽ تي منڊڪ، منڊڪ ڪندو، ڳوٺ ڏانهن ڊوڙندو ڏٺو ويندو هو.
يولس هڪ وڏي ڌڙي تي اچي ويهي ٿو ۽ سوچڻ لڳي ٿو ”زندگي ڇا
آهي، آهي به يا ناهي؟“ ايتري ۾ اسڪائلس ڌڙي تي چڙهڻ لڳي ٿو ۽ اچي
يولس جي پراسان ويهي ٿو.

"اسڪائلس ! زندگي او..... هن پير مان چڻندڙ پن مثل اٿئي،
 جيڪو ڦيرائون ڪائيندو انهيءَ اونهيءَ کڏ ۾ ڪرڻ وارو آهي. تو ڪنهن واه يا
 درياءَ ۾ ڪنير جي چڪ وانگر ڦرندڙ ڪُن تہ ڏٺو هوندو، جنهن جي چوڌاري
 ڪڪ، ڪانا گول چڪر کائي گهٽون هڻندا، هيٺ، گهڻو هيٺ هليا ويندا آهن ۽
 پاڻيءَ جي هڪ زوردار اچل تي ٻاهر نڪري، وري پنهنجو سفر جاري رکندي،
 نظر ايندا آهن. تو اهي ڪڪ ڪانا به ضرور ڏٺا هوندا، جيڪي گوهي ڪري،
 ڪناري تي بيهي، پٺتي موٽڻ جا بهانا تلاش ڪندا آهن، ائين جيئن ڪي نراس
 ۽ ماندا مسافر پنهنجن سائين کان اک بچائي، ڪنهن پٺ تي اوٽ ڪري،
 چيلهه تي هٿ رکي، پٺتي واجهائڻ لڳندا آهن. اهي سڀ حيل ۽ حادثا ماڻهو ۽
 ماڻهوءَ جي زندگيءَ جو ڪارڻ اٿئي. اهو ماڻهو جنهن جي زندگي وهندڙ پاڻيءَ
 وانگي وهندي، وهندي اچي هٿ پهتي آهي. تو سورج گل کي تہ ڏٺو آهي،
 جيڪو سج اڀرڻ کان سج لهڻ تائين سج مان اک ئي نه ڪڍندو آهي، ماڻهوءَ جو
 فطرت سان به اهڙو ئي رشتو اٿئي. زندگي، جنهن فطرت جي هر شئي کي
 سونهن ۽ سج سان مالا مال ڪري، امر بڻائي ڇڏيو آهي. ان کي رمتي بادل
 وانگي نه سمجه، جيڪو ڪي گهڙيون وسڪارو ڪري، پنهنجو وجود وڃائي
 وهندو آهي. هان، پر اهو سج آهي تہ ماڻهو، ماڻهو جي جاءِ پيو والاريندو، ائين
 جيئن گهڙي ڪن لاءِ سج بادلن ۾ ٽپي هڻي، وري نڪري نروار ٿئي. ماڻهوءَ جي
 تخليقي عمل جو چٽو پتو مشاهدو ڪرڻو هجي، تہ ڪنهن کوهه مٿان ڦرندڙ
 مالھ کي وڃي ڏس، جنهن جون خالي لوٽيون هڪ پاسي کان کوهه ۾ داخل
 ٿينديون آهن، تہ ٻئي پاسي کان ڀرجي، پيون ٻاهر نڪرنديون آهن ۽ پاڻي پاڙچ
 ۾ گڏ ٿي، نيسر مان وهندو، وڃي سلاساوا ڪندو آهي، اسڪائلس! تون انهن
 لوٽين کي به ذهن ۾ رک، جيڪي سلا تہ ساوا ڪن ٿيون، پر پاڻ سدائين خالي
 رهڻ پسند ڪنديون آهن، ۽ هن ڦٽل شهر جي رهواسين تي به غور ڪر، جن جي
 ڪري هي شهر برباد ٿي دڙن ۾ تبديل ٿي ويو. ٻڌي ڇڏ، تہ هي دڙا اسان جي
 وڏن جي تباھڪارين جي جيري جا ڳنڍي تصوير اٿئي. ان انساني نسل جا
 ماڻهو، جن اٺ ڪتابن جا تہ پڙهيا هئا، پر ڪڙهڻ سڪيو ئي ڪين هئائون.
 سندن ماما پاڻيجا، چاچا، پائٽيا، سوٽ، ماساٽ سڀ جاون ۾ هوندا هئا. ڏاڏي
 امان ٻڌائيندي آهي، تہ سندس نانو ڪٿيڻان هن تَر جو وڏو تَجار ۽
 نيڪيار هوندو هو، جنهن جو پيءُ هڪ فرنگي آفيسر جي گهوڙن جو سٿس
 هوندو هو. اهڙو تہ اچي پاڳ وريس، جو نيڪيداريءَ مان هزارين ايڪڙ زمين
 هٿ ڪري ورتائين. هن برباد ٿيل شهر ۾ ويهارو کن تہ سندس ڪوٺيون
 هونديون هيون، ڏهاڪو کن روسي ٽريڪٽر پيا زمين جون هيٺ، مٿاهيون

سنواريندا هئا، خبر ناهي ته اهي ٽريڪٽر الائي ته ڪهڙن ڏڙن هيٺان دٻجي ويا... يولس جي لمبي ڪهاڻي ڪاٽيندي، اسڪائلس پڇيو، ”پر يولس! توهائي، هاڻي ٻڌايو ته اسان جا وڏڙا اٺ ڪتابن جا پڙهيل هئا. پلا ايڏن پڙهيل ڳڙهيل ماڻهن کي ڪهڙيءَ ڪٿيءَ ڪنيو هوندو، جو لڳا هوندا سر تي گناهن جا بار سٿڻ! تون ڪيئن ٿو چوين ته هيءُ هيڏو سارو شهر اسان جي وڏڙن جي ڪڏاين جو شڪار ٿي ويو هو؟ پڙهيل ڳڙهيل ماڻهن کان ايئن ڪيئن ٿيو هوندو، يولس

تو کي خبر ناهي. تو رڳو اسڪول جا سبق ياد ڪيا آهن ۽ بس. گناه ثواب جا مسئلا تو کي اڳتي هلي سمجه ۾ ايندا. هن وقت تو کي هيءُ ٻڌائڻ ٿو چاهيان ته اسڪائلس! اهو به وقت هو جڏهن نوڪرين جا پروانا مفت ورهيا ويندا هئا. تون ۽ مان ان زماني ۾ پيدا ٿيون ها، ته پنهنجن هٿن ۾ به چقمق وارو اثر هجي ها ۽ وڏن وارين راهدارين سان پنهنجون مڻيون به ڀريون پيون هجن ها. مان ڪنهن بئنڪ جو مئنيجر ۽ تون ٿاڻيندار هجين ها، يا تو کي ۽ مون کي ڪنهن ٽئڪ تي وينل ڏسي، اسان جا مائٽ گل وانگي ٽڙي پون ها. هڪ سج، ٻه پاڇا آهن، جهڙي ڪرڻي، تهڙي ڀرڻي چڱو ٿيو جو تو کي ڪلهن تي لٺ، اڳيان مينهن جو ڏڻ آهي ۽ مان اسڪول جا پنڌ پيو ڪيان، هان، پر ٻڌي ڇڏ ته انسان ڪڏاين کان سدائين لاءِ چوٽڪارو حاصل به ڪري سگهي ٿو، شرط اهو آهي ته هن ڌرتي ۽ ڌرتي ڇاين کي بدصورت بڻائڻ واري عمل تي سوچڻ بدران، ماڻهوءَ جي جسم ۾ رت پيدا ڪرڻ واري عمل تي ڪم ڪرڻ شروع ڪري ڏجي. ڌرتيءَ جي گولي تي نڪتل لڪيرن ۽ حد بندين کي ڊاهڻ شروع ڪري ڏجي. سچ ۽ سونهن جي وهنوار کي عام ڪجي. ڇڏي ڏجي ته فطرت ۽ ماڻهوءَ جو حسن اسان جي دلين ۽ ذهنن تي ڀرپور نموني قبضو ڪري وٺي. ڪائنات جي دائمي ۽ سگهارن قدرن ۽ قوتن کي پرکي وٺجي، پوءِ ڏس، ته ماڻهو ۽ ماڻهوءَ جو من ڪيڏا نه اجرا ۽ صاف ٿا لڳن.

اسڪائلس محسوس ڪيو ته يولس جي لفظ، لفظ مان روشنيءَ جا ڪرڻا نڪري رهيا هئا، جن سندس اندر کي اجرو ٿي ڪيو. هن محسوس ڪيو، ته سندس دل ۽ دماغ ۾ ڪا نئين ۽ سگهاري شيءِ واسو ڪري رهي هئي. هن محسوس ڪيو ته، ڪو ٿرڙ پکي هو، جنهن کي ڪنڀ ۽ ڪٽيڙاڻيون نڪري رهيون هيون.

”تو واري ڪالھوڪي ڏنل ڪتابڙي ۾ مون اڃان گذريل رات پڙهيو آهي، ته زينو شا سرڪار جي نوازيل بهاريدار اها ائينائي هئي، جيڪا مون واري تڙ-ڏاڏي جي ناني ٿيندي هئي. ائينا، جيڪا پنهنجين ملوڪڙين ڏيئرن ۽

نهرن سميت زينو سرڪار جا بيلهڙا پريندي هئي. زينو سرڪار جو اولاد ته ڇا، پر سندس پائيتا ۽ پائيجا به ناني سڳوريءَ جي سدا ملوڪ جتين ستين ڏيئرن ۽ نهرن تان اول گهول پيا ويندا هئا. شل نه ڪنهن پاڳوند مريدياڻيءَ تي راضي ٿي، رحم جو هٿ ڦيرين، پوءِ ته اگر جي اشاري سان غيبي خزانن جا در کولي ڇڏيندا هئا، ناني سڳوريءَ کي دعا ڏاڳي سان ايڏو ته نوازيائون، جو پنهنجي جيئري ئي محلاتن جي مالڪياڻي بڻجي ويهي رهي. سندس ڏيئرون ۽ نهرون روپئي، رانديون ڪرڻ لڳيون. سندس ڏڪندڙ هٿ بهاري ڪيڏن بدران، ايئرڪنڊيشن مشينن جا بٽڻ کولڻ ۽ بند ڪرڻ ۾ رڌل هوندا هئا، واه ڙي، واه ناني تنهنجا پاڳ! وري اچي جو نانيءَ جو پاڳ ڦٽو ته رلهيون ڪائي، اچي واڻ کي لڳي. مون واري مامي سڳوريءَ جو حال تو کان گجهو ڪونهي، جنهن جي بت تي عيد براد تي به ڪا سڄي اڳڙي نظر ڪين ايندي آهي.

يولس جي سنگت اسڪائلس کي هڪ اهڙي موڙ تي وٺي آئي، جنهن منجهس سوچڻ جي سگهه پيدا ڪئي. هاڻي هو تصوير جا ٻئي رخ ڄاڻڻ لڳو، سوچڻ لڳو.... جڏهن تانيئڙو مکين ۽ مکين جهڙن ٻين ساهوارن کي پنهنجي چار ۾ ڦاسائي، مزي سان ويهي جاوا ٿو ڪري.... جڏهن وڏيون مڇيون ننڍين مڇين کي ڳڙڪايو ڇڏين.... جڏهن طاقتور جانور توڙي پکي پاڻ کان ڪمزور جانورن ۽ پکين جي وڍ، ٽڪ لايو اچن.... ته پوءِ ماڻهو، ماڻهوءَ کي ڪهڙي ليکي بخشي ڇڏي!

”يولس! بيلي تو وارن ڪتابن ته منهنجا لاه ڪڍي ڇڏيا آهن. مون کي ته هڪ چوڻ وائي تي آڻي بيهاريو اٿن. ڏاڍي جي نگرِيءَ ۾ هيڻي جي وجود، منهنجي ذهن جي افق تي سوالن جون نشانيون ٺاهي ڇڏيون آهن.“ اسڪائلس! تو کي ماڻهو ۽ فطرت جي فرق جو پتو اڳتي هلي پوندو، انساني شعور ۽ فطري جبلت جي وٺ، ڪٿ وارن حسابن جي پروڙ تو کي اڳتي هلي معلوم ٿيندي، هن وقت مان چاهيان ٿو ته تو کي پنهنجن وڏن (جن کي تون وڏڙا ٿو سڏين) جون من مستيون ٻڌايان. هي ڪاشيءَ جي سرن جا ٽڪرا ڏسين ٿو؟ اهي سرون ساريشش ولايت جون اٿئي. ساريشش ولايت - جتان جا ماڻهو ته ڇا، وڻ به انسانن سان پيار ڪندا آهن، جتان جا وڻ پنهنجا ڌار جهڪائي، انسانن تي چانو ڪندا آهن ۽ پوءِ مڇر جي چڱن سان ٽنڊريل ٿاريون پيا ايندي ويندي کي آچيندا آهن. اهي سرون ان ولايت جي ڪاريگرن جي ڪارب مان نڪتل اٿئي، جن جا جهوپا سارس نديءَ جي ٻنهي ڪپن تي اڏيل آهن ۽ پوءِ کين هاسيڪار اڃيو، بڪيو رکيو ويو هو. سندن ڪيئن ۾ باهه جاريڪ ڪيا ويا هئا ۽ پاڻيءَ جي فطري وهڪري کي پابند بڻائڻ لاءِ لوهن پنجرن ۽ پنجوڙن ۾ ڦاسائڻ جي

ڪوشش ڪئي ويئي هئي. ماڳن ۽ مارڪن تائين رسائڻ بدران رستي روڪ ڪري، خود پاڻيءَ کي به پياسو رکيو ويو هو. انسان جي سڀ کان پهرين لکيل تاريخ جا ورق ڦاڙيا ويا هئا. ڪاريگر جي ان تخليقي هٿ کي زخمايو ويو هو. جن ڪاٺ جي ٽڪرن مان ڦيٽو جوڙي، ڌرتيءَ تي انساني عقل ۽ ذهني ارتقا جو وڏي ۾ وڏو ڪارنامو ڪري ڏيکاريو هو.

ماڻهوءَ جي جسار مان رت ڇوسي، کيس ٻن ڇپن جي پيڪڙ ۾ بند ڪيو ويو هو. اڌ مٿي انسان کي ڪنهن ڀيٽ ۾ پوري، بهاري ڦيري، سندس رت ۽ پيرن جا نشان ڏانا ويا هئا. کين اها خبر ڪين هئي، ته ڪو ساريسش ولايت جي ماڻهن جو قد هماليي جبل کان به وڏو ٿيندو آهي. جن جون اکيون وحشي هٿن کي نه فقط ڏسي سگهنديون آهن، پر اهي قداور ماڻهو انهن وحشي هٿن کي ڪاٺي به سگهندا آهن. هن ڌڙي ۾ هڪ اهڙي عمارت جو ملبو به شامل اٿئي، جيڪا سڄي ساري ڪاشيءَ جي سرن جي جڙيل آهي.

يولس! وڏا جيري لاءِ ٻڪريون ڪهي ويا ۽ اسان آهيون جو جيئڻ لاءِ به جتن پيا ڪيون! تون چوندو آهين ته قومون پنهنجي ماضيءَ تي فخر ڪنديون آهن، پر اسان پنهنجي ماضيءَ تي اوترا ئي شرمسار آهيون. تون چوندو آهين ته هنن ڌڙن ۾ دٻجي ويل ماڻهن ۽ محلاتن جي سر، سر ۾ انسان جو رت، ست رليل آهي! تون چوندو آهين ته هنن بستين جا ماڻهو نه رڳو انساني قدرن جا عقاب بڻجي ويا هئا، پر سندن وس ۾ هجي ها ته هوند ڏت سان ڀريل ڏهرن کي به بگلين ۾ قابو ڪري، جبلن کي مٿو ڏيئي، اٿيو پنهنجين ماسين آڏو لاهين ها، اسان پنهنجن وڏن تي فخر ڪئي نه به ڪيون، پر اسان کي پنهنجي ان فن، تهذيب ۽ ثقافت تي ضرور فخر ڪرڻ گهرجي، جيڪي هنن ڌڙن ۾ دفن ٿيل آهن، هنن ڌڙن جهڙا ڌڙا جتي به کوٽيا ويا آهن، اتان تهذيب ۽ فن جا بي بها خزانو نڪتا آهن ۽ اهي ڌڙا ۽ وستيون پوري دنيا لاءِ ڪشش جا مرڪز بڻيل آهن. هنن ڌڙن کي کوٽائڻ کان پوءِ اسان به دنيا جي نظرن جو مرڪز بڻجي سگهون ٿا.

اسڪائلس! پر هنن ڌڙن هيٺ ڊپيل هرشيءَ پرائي اٿئي. ڪا هڪ به اهڙي شيءِ ڪانهي، جيڪا اسان جي پنهنجي هجي. اسان جي گذر ڪري ويل ڪاريگرن جي هٿ جو ڪمال هجي. منهنجو مطلب آهي ته هنن ڌڙن ۾ جيڪي به فن ۽ تهذيب جا خزانو لڪل آهن، سي سڀ جا سڀ هتان جي رهواسين جي عاقي عمل جو نتيجو آهن. اسان فخر ڪيون ته ڇا ٿي ڪيون!

”يار! تنهنجن ڳالهين ته منهنجا لاه ڪڍي ڇڏيا آهن، منهنجا ته لنگ ٿي ڪانڊارجيو وڃن.“

”اسڪائلس! اڇ، اڃا به ٿورو وڌيڪ ڀرسان اچي ويهه، ته تو کي هڪ ٻي نئين نڪور لونءِ کانباري ڇڏيندڙ حقيقت ٻڌايان. هڪ ڏينهن اوچتو هڪ وڏو ڌماڪو ٿيو. ڌماڪن پٺيان ڌماڪا، ٺڪائڻ پٺيان ٺڪاءُ، ائين جيئن ڪٺي ۾ ڦلا پڇندا آهن، سارا بند ٿي پيا. سارا ٻنڌا لڙهي ويا. دانهن ۽ ڪوڪن جو اڻ ڪٽندڙ سلسلو شروع ٿي ويو، لوها پنجوڙ، لوها پنچرا، لوهيون ڳاريون ٽڪرا، ٽڪرا ٿي پيون. پاڻيءَ جا بند خلاص ٿيا ۽ ائين پاڻيءَ کي پنهنجو سفر جاري رکڻ لاءِ سوين رستا ۽ گس ملي ويا. پاڻي پنهنجن اصل ماڳن ۽ مڪانن ڏانهن وڌڻ لڳو. دانهون..... ڪوڪون..... اسڪائلس جو دم گهٽجڻ لڳو. سندس دل نيڙوڇڻ لڳي، رڙ ڪري چيائين!

”منهنجي رڳ، رڳ ۾ سڻا نه چيائ يولس! ٻڌاءِ ته جڏهن ساريسس ولايت جي ماڻهن جو پاڻي بند ڪيو ويو هو، جڏهن رت چوسيل جسمن کي چين ۾ پيڪڙيو ويو هو، کين پٽن ۾ پوري سند پيرن ۽ رت ڦڙن جا نشان ڏانا ويا هئا، جڏهن انسان ۽ ڌرتيءَ جي خوبصورتيءَ کي بدصورتيءَ ۾ بدلائڻ جا حربا استعمال ڪيا ويا هئا، جڏهن تاريخ جا ورق ڦاڙيا ويا هئا، جڏهن ڪاريگر جي ان هٿ کي زخمي ڪيو ويو هو، جنهن دنيا کي هڪ نئين موڙ تي آڻي بيهاريو هو، تڏهن ٻڌاءِ ته ساريسس ولايت جي ماڻهن ڇا ڪيو هو؟“

انهن سوالن جا جواب تو کي ملي چڪا آهن، اسڪائلس! وڌيڪ پڇڻ توڙي چاهين ته هنن ڪٽن ۽ اجڙيل محلاتن کان پڇي ڏس. هنن وٽن کان پڇي ڏس، جيڪي پنهنجي اندر ۾ صدين جي تاريخ سمايو بيٺا آهن. هنن پهڙن کان پڇي ڏس، جيڪي هر ظالم توڙي مظلوم تي هر دؤر ۾ پري گواهي ڏيندا آهن. هن اڄوڪي شام کان پڇي ڏس، جيڪا چين ۾ زبان پڪوڙي، پنهنجي مٿان ڪاري چادر ناڻي رهي آهي.

ٻه ڳاڙهسرا ماڻهو ٻن ڌڙن وچان داخل ٿي، اچي پرواري اجڙيل تـ ماڙ هيٺان بيهن ٿا، جيڪي ڪڏهن قتل ٿيا ۽ داخل ٿيندڙ قنڌاري ڏينهن کي، ته ڪڏهن ديوارين تي چڙهندڙ ماکوڙين کي ڏسي رهيا آهن. يولس چيو:

”هو ڏس! هن پگڙل قتل دريءَ ۾ ويٺل ٻه ڇهرا، جيڪي هن اجنبِي جوڙي کي قدير آثارن جا ماهر سڏي، پنهنجون گول گول اڪيون ڦيرائي، کين رات رهي پوڻ جون صلاحون ڪري رهيا آهن.“

سونو ٽلاء

هڪ ٽلاءِ ۾ مڇيون، ڏيڏر، گوڇون، ڪُميون، ڪڇون، تاروڙا، پوٽرا، لوڙهون، پاڻيءَ واتڙا ۽ ڪيترا ٻيا ساهوارا رهندا هئا. وڻن سڀندا، ٻٽي ۽ زندگيءَ گهارڻ جو ايتو ته سگهارو ۽ ڪامياب سليقو هو، جو ڪڏهن ڪو اتفاقي به پاڻ ۾ جهيڙو نه ڪيو هئائون. وقت جي نڪور گهرجن واري سندن ساڃهه ۽ سرت هنڌين ماڳين مشهور هئي. پروارن تلائن ۾ رهندڙ ساهوارا سندن سڦلي زندگيءَ جا مثال ٻيا ورجائيندا هئا. نه رڳو ايترو، پر ان مثالي ٽلاءِ جي رهواسين جي روش کي ڏسي ٻيا ريسون ڪندا هئا.

ٽلاءِ هڪ اهڙي هنڌ تي واقع هو، جتان سندنو سڌ پنڌ تي پئي وهندي هئي. ٽلاءِ ۽ سندنو جي وچ تي هڪ گهارو هوندو هو، جيڪو وڏيءَ پائيندڙ ڪري وڌيڪ گهرو ٿي ويو هو ۽ اتان سندنو جواڻ، ڏه ڪانا ڪاڌل ڪپرائين لڳندو هو جيئن ڪنهن موريءَ جو چڪيل پاسو. اهو ئي سبب هو جو سندنو ۾ جڏهن ٿورڙو به چاڙهه ايندو هو ۽ نئين پاڻيءَ جا پهريان ڇاڻا، پاڻ سان ڪاٺيون، ڇها، بئڊ ۽ ڇهه ڪيو، هر ننڍي توڙي وڏي واھڙ کي اچي ساڻو ڪندا هئا، تڏهن پهرين ئي چولي گهاري مان ٿيندي، اچي ان ٽلاءِ کي غسل ڪرائيندي هئي ۽ اهڙيءَ طرح اتان جي هر ساهواري ۾ نئون روح ڦوڪي ويندي هئي ۽ پوءِ اهي ساهوارا اوري پري جو سير سفر ڪري، وري به پنهنجي ساڳي ماڳ ان مثالي ٽلاءِ ۾ موٽي ايندا هئا.

ٽلاءِ جي چئي طرفن کان ڪيترن ئي قسمن جا وڻ، لوا، باهڻ، پير ۽ ڪامه جون وڙهيون خونديون هيون، جيڪي ٽلاءِ ۽ ٽلاءِ جي رهواسين جي شان ۽ دٻڀي کي پري پري تائين نشانبر ڪندا هئا. پاسن کان ننڍا، وڏا گهاٽا ٻوٽا، جهٽون ۽ ڪانھن به هوندا هئا، جن جي نسريل ڊيڻ تي جڏهن چٽ پڇندي هئي ته ڪٿيون ويهي مٽڙا.

مڙا گيت ڳائينديون هيون. پهرن جا اڇا، ساوا پلڙا ۽ لون جو رنگارنگي ڇهه ڏسي، ايندي ويندي جو نيٺ، نيٺ ٿري پوندو هو. ڪامهه جي ڪارڙن کي وهين ۽ هڙن جي ڇهنين ۾ ڏسي، دل بهار، بهار پئي ٿيندي هئي. وڻن تي چڙهيل ايوڻيءَ جون وليون تلاءَ جي ڀر تي پيون ترنديون هيون. ائين لڳندو هو ڇڻ وڻن ۽ تلاءَ کي ايوڻي جي وادين ۽ رسن وسيلي پاڻ ۾ ڳنڍيو ويو هجي. ايوڻيءَ جا اهي رسا ۽ واديون ماکوڙين جو شاهي رستو هوندو هو، جن تي ڊوڙندي، ماکوڙا ۽ ماکوڙيون تلاءَ مان پيون پاڻي پيئنديون هيون. ان شاهي سڙڪ تي سڄ اڀرڻ کان سڄ لهڻ تائين ماکوڙين جي ٽرئفڪ جي اڇ، وڇ ۽ گهمما گهمي لڳي پئي هوندي هئي. ڪا به ماکوڙي ان شاهي سڙڪ تي ڪنهن آئل ٽئڪر کان گهٽ ڏک نه ڏيندي هئي، جي پاڻيءَ سان لوڊ ٿي، وڻن جي پورن ڏانهن نظر اينديون هيون. ڪڏهن ائين به ٿيندو هو جو پيٽ ڦوڪيل ماکوڙيون هوا جي جهوڙن تي پنواڻيون کائي، ڏو وڃيو تلاءَ ۾ ڦهڪو ڪنديون هيون ۽ پوءِ تلاءَ جي ڪپ ڏانهن يا ايوڻيءَ واري ان شاهي رستي تي پهچڻ لاءِ کين هٿ، پير هڻندي، غوطا کائيندي، ڏٺو ويندو هو.

هن وقت تائين ذڪر ڪيل تلاءَ جي سونهن پرڻي لباس کانسواءِ ڪامهه ۽ لون جي وڻن تي به ري پاڙيءَ جون اڪيچار وليون چڙهيل هونديون هيون، جي سونين تارن جي نالي سان مشهور هيون ۽ انهن سون ورين تارن ڪري، تلاءَ کي "سونو تلاءَ" سڏيو ويندو هو.

هڪ پيري ٿيو ائين، جو ڀر وارن تلائن جو پاڻي سڪڻ لڳو ۽ پاڻيءَ جا ڪيترا ئي ساهوارا هڪ وڏي وٽل ۽ بحران جو شڪار ٿيڻ لڳا. جڏهن ڀر وارن تلائن ۾ پاڻيءَ جي ڪا ڦٽنگ به نه بچي، تڏهن ڪن ساهوارن، خاص ڪري ڪمين، ڪچن، ڏيڏرن، پاڻيءَ وائڙن ۽ خشڪيءَ تي هلي سگهندڙ ڪن پين ساهوارن کي هن سوني تلاءَ جي ڳولها ۾ نڪرڻو پيو، جنهن جي سُرَت ۽ سونهن جا هنڌين ماڳين هل هئا، ۽ اهڙيءَ طرح انهن بچيل ساهوارن مان ڪيترائي ساهوارا، ڪميون، ڪچون، ڏيڏر ۽ پاڻيءَ وائڙا سوني تلاءَ تائين پهچڻ ۾ ڪامياب ٿي ويا. لڏ پلاڻ واري ان سفر ۾ ڪيترن ساهوارن کي سختيون به سهڻيون پيون. پري، پري کان ڪهي آيل ساهوارن کي تلاءَ جي اصلوڪن رهواسين سندن گڏائڻي سڀاءُ ڪري رهڻ ڏٺو.

ڪجهه وقت خاموش رهڻ کان پوءِ، نون رهواسين ججتون اٿارڻ شروع ڪيون. جڙتو پوش لاهي، هو پنهنجي اصلوڪي روپ ۽ روش جي نمائش ڪرڻ لڳا. انهن ساهوارن مان ڪميون ۽ ڪچون ٿوريءَ "تون تون" ۽ "مان، مان" کان پوءِ تلاءَ جي اصل رهاڪن سان هڪ گهر جي پاتين وانگر رهڻ لڳا. پاڻيءَ وائڙا ڪڏهن، ڪڏهن ڪجيءَ جي چڙين جهڙيون ٽنگون ڦهلائي، وات واري

جنوري کولي، ڪنهن نه ڪنهن ساهواري کي ايڏائيندا رهندا هئا، پر ڏيڻر بنهه لاهي پاھي بيھي رھيا. هنن پنهنجين چالاڪين سان اصلوڪن رهاڪن ڏيڻرن ۽ ڏيڻرين کي به برغلائي پاڻ سان شامل ڪري ڇڏيو. سڀني ڏيڻرن نون ۽ پراڻن جي ڪمان هڪ وڏي ٿلهي متاري ڏيڻر هٿ ڪري ورتي، جنهن کي ڏسندي ئي تلاءَ جا هيٺا ساهوارا ڪنبي ويندا هئا ۽ پيا سگهارا ۽ سرت وارا ساهوارا غصي ۽ نفرت جو اظهار ڪرڻ لڳندا هئا. وڏي ڏيڻر جو معمول ٿي ويو هو ته وچ تلاءَ ۾ لڙهندي، وٺي ”ڊران، ڊران“ ڪندو هو. بس، پوءِ ته هٿ جي پڙهايل ڏيڻر برادريءَ جو هر فرد ”قان، قان“ ۽ ”تان، تان“ واري شور سان تلاءَ ۾ تاراج مچائي، اپ پيا ڌاريندا هئا. ڪلين جي مدد سان ڦڦڙ ڦٽائڻي وڌا ڪري، هڪڙو هڪڙو مچائي ڏيڻ واري ڏيڻر جي عمل پين ساهوارن لاءِ وڏي ۾ وڏو آزار پيدا ڪري ڇڏيو. رات جو جڏهن سڀ ساهوارا ڏينهن جي ٿڪ ۽ هڻ هٿان کان آزاد ٿي، آرامي ٿيندا هئا ته بنهه ان وقت وڏي ڏيڻر جي چرچ تي پوري تلاءَ ۾ مٺ مچي ويندو هو. ڏيڻر هجن يا ڏيڻريون، وڏي ڏيڻر جي سر ۾ سر ملائڻ لاءِ وڌ ۾ وڌ ڦوڪجي وٺي دنيا هڻندا هئا. بيگاهه وقت ۾ ماهر مچي ويندو هو. هر ماڻهو ۽ سرت رکندڙ رهواسي رات وڳڙي ڪمھلي شور تي دنگ رهجي ويندو هو. مانڌاڻ ۽ بدمغزيءَ وارو اهو وهنوار هو، جو ڏينهن هجي يا رات بس، ان تلاءَ مان نڪرندڙ هر آواز تاندين وارو مينهن لڳندو هو. اهڙيءَ حالت ۾ هر ساهوارو پنهنجا ڪم ڪاريون ڇڏي، پنهنجي ڪل کي لڪائڻ ۾ لڳي ويندو هو. ان ڪري هر ساهوارو ويڳاڻو ٿي گذارڻ لڳو. هن کان اڳ هرڪو ساهوارو پنهنجي ورڇيل ڪم ۾ ڪنهن به قسم جي ڪوتاهي ۽ سستي ڪرڻ بدران پنهنجو پنهنجو ڪم وڏي چاه سان پورو ڪندو هو، پوءِ اهو ڏيڻر هجي يا ڪمي. پاڻيءَ وارو پوئرو هجي يا پاڻيءَ واٽڙو. هر رهواسي پنهنجو ڪم مقرر ڪيل وقت کان اڳ پوري ڪرڻ جي وٺ، وٺان ۾ هوندو هو. پوءِ ڇو نه تلاءَ کي صاف ۽ اوچل رکڻ لاءِ ڦڙسي، ڦوهاري واري ڪرت هجي، ڪو به ساهوارو ٻئي ساهواري کي تنگ نه ڪندو هو ۽ نه وري رات جو بيگاهه وقت شور مچائي ڪو خلل پيدا ڪندو هو.

ڪو وقت آيو، جو تلاءَ جي حالت اها وڃي ٿي جو مٿس سينور ۽ سڪل پنن جو وڏو ته چڙهي ويو. ڏيڻر جي آزار، ڦڦڙ ڦوڪي سندن وت کان وڌيڪ ڏک ڏيڻ واري عمل، بيگاهه وقت غير ضروري شور مچائڻ ۽ تلاءَ جي سينوار جي وڃڻ ڪري سندن ساهه گهٽجڻ، هر ساهواري کي سوچڻ تي مجبور ڪيو. هاڻي هو سوني تلاءَ جي ماءُ، سنڌوءَ کي ياد ڪرڻ لڳا.

سنڌوءَ جي رهواسين ڪمين - ڪچن، مڇين، گوجن، تاروڙن، لوڙهن ۽ پنهنجن ٻين مٿن مائٽن کي سارڻ لڳا. سنڌوءَ جي پهرين چائن سان

گڏ. انهن ڪاٺين. ڪانن. ڇهن. ڇهڪن. ٻنڊي ۽ وڻن جي ڇهه کي به ياد
 ڪرڻ لڳا. جن تي سوار ٿي. ساز وڄائيندا. گيت ڳائيندا. منجهائن ڪيترا هن
 تلاءُ تائين پهتا هئا. سنڌوءَ ۾ اوجھو ڇاڙھ آيو. هڪ وڏي لهر اٿي. جيڪا
 پنهنجيءَ ڍاڪ تي پاڻ سان ڪاٺين. ڪانن. ٻنڊن. ڇهن. ڇهڪن. لٽين ۽
 وڻن جو ڇهه کڻي. بگل باجا وڄائيندي. سنڌوءَ جي کاڌل ڪپر مان ڌو ڪيندي
 گهاري ۾ ڪاهي پئي ۽ ائين وڏي لهر پٺيان ڪيتريون ئي ننڍيون وڏيون لهرون
 ۽ چوليون ڊوڙنديون. گهاري ۾ داخل ٿينديون رهيون. چولين جي ڇڪڪن.
 لهرين جي لوڏن. مٿر آلاپن. سُرڻ. تالن. پاڻيءَ جي ٽڪرائن. سوني تلاءُ جي
 رهواسين جو توجھ ڇڪائي ڇڏيو. کين ائين محسوس ٿيو هو. ڇڻ تلاءُ ۽
 گهارو پاڻ ۾ ملي هڪ ٿي ويا هجن. هر ساهواري پاڻ ۾ وڏي سگھ پاتي
 هئي. هڪ ساهوارو پئي ساهواري کان پاڻ کي سگھارو سمجھڻ لڳو هو. تلاءُ
 جي ڪيترن ئي ساهوارن سينور کي توڙي. ڇلانگ لڳائي. سينور. واريءَ ڇت
 تي ويهي. سنڌوءَ جي لهرين ۽ چولين جو آڌر پاءُ ڪيو هو ائين جيئن ڪي
 ڳوٺاڻا. گهرن جي ڇتين تي بيهي ڏيسا ور کان موٽندڙ وڻجارن کي پليڪار
 چوندا هجن. ان وقت تلاءُ جي هر ساهواري (سواءِ ڏيڏرن جي) کي ائين لڳو هو
 ڇڻ سنڌوءَ جي لهرين ۽ چولين تي سوار ٿي. پاڻ سان لٽيون. لڪڻ. ڇها ۽
 ڇهڪ لوڙهيندا. بگل ۽ باجا وڄائيندا ڪي ساٿي سندن مدد لاءِ اچي رهيا
 هجن. بس. پوءِ لهرون ۽ چوليون تاساري گهاري کي ساڻو ڪنديون. اچي سوني
 تلاءُ سان ٽڪريون. هڪڙين لهرين ۽ چولين تلاءُ کي غسل ڪرائي. مٿس
 چڙهيل سينور ۽ پنن واري تهه کي ٽڪرا. ٽڪرا ڪري. تلاءُ کي ڌوئي صاف ۽
 اوچل ڪري ڇڏيو. ته ٻين لهرين ۽ چولين لٽين. لڪڻ. ڇهن. ڇهڪن ۽ ڪانن
 وارو اڻ. تر عمل شروع ڪري ڏنو. ڪن لڪڻ. ڇهن. ڇهڪن ۽ ڪاٺين جون
 نوڪون چولين جي اچل تي ٿيڙ ۽ پٽڪا کائي ائين ٿي نڪتيون جيئن ڪنهن
 هڪ ئي جانور تي ڪمانن مان هڪ ئي وقت ڇٽل کان ساڳي پٽي مان
 ڏيکارو ڏين. ڪي ڪانا. لٽيون اک - ٻوٽ راند ڪيڏنديون ڪڏهن ڪنهن چوليءَ
 يا لهر ۾ گر ٿي ٿيون ته ڪڏهن ڪن پل لاءِ ظاهر ٿي ٿيون. ائين ٿي لڳو ڇڻ
 ڪنهن جي تلاش ۾ هجن. سوني تلاءُ وارا رهواسي پنهنجي پنهنجي جاءِ تان
 پاڻيءَ مان منڍيون ڪڍي. وري پاڻيءَ ۾ ٽپيون هڻي ٿي ويا. ائين ٿي لڳو. ڇڻ
 اهي سڀئي ساهوارا انهن لٽين. لڪڻ. ڇهن. ڇهڪن. ڪانن ۽ ڪاٺين کي
 ڏس ڏئي رهيا هجن ته جن کي ڳولهيو پيا. اهي هيڏانهن اٿو. بس. پوءِ لهرين ۽
 چولين ۾ مٿان آئي ۽ ٿلهي متاري ڏيڏرن سان گڏ. ٻين ڪيترن ئي ڏيڏرن ۽
 ڏيڏرين کي پاڻيءَ مٿان اونڌو لڙهندو ڏٺو ويو.

ٽيپهريءَ جو سج

لڏڙن جون به عجيب غريب عادتون ٿينديون آهن. هضر ٿيل کاڌو الٽيون ۽ آت ڏيئي، وات رستي کيڏن مطلب ته جسماني جوڙجڪ جي مجبوريءَ ڪري، وات سان کائي، ساڳي رستي نڪال ڪرڻ، پچ جي سٽڪن سان پاڻيءَ ۾ ڏوڪي هڻي، اجرو پاڻي لڙيو ڪرڻ، پاڻيءَ سان مٽون پري سڪ تي وڃي هارڻ ۽ جتي رهن کائين، ۽ پيئن اتي گند پکيڙڻ. لڏڙن جون اهي چارئي عادتون سڄي جڳ ۾ ڄاتل ۽ سڃاتل چيون وڃن ٿيون.

ڳالهه ٿا ڪن ته ٻه دريا هيءَ جي اوڀر ۾ شڪاريءَ جي دٻي کان سڌ پند تي، اتر طرف بيديءَ جي کاٻي ڪلهي تي وڏي لڙهه جي وچ ۾ پاڻيءَ جو هڪ وڏو تلاءُ هوندو هو. جنهن کي سنڌو اٿل ڪري ٻارهن مهينن لاءِ سائو ڪري، ميلن جا ميل ڀر پرو ٿي ويندي هئي. ان تلاءُ ۾ مڇيون ۽ ڪي پاڻيءَ جا جانور رهندا هئا. هڪ رات وجهه وٺي، لڏڙن جي هڪ وڏي ٽولي اچي ان قبضو ڪيو. ٿلهن متارن لڏڙن رات جي پيٽ ۾ هزارين ننڍين، وڏين رنگا رنگي مڇين کي ڳوڙڪائي ڇڏيو.

تلاءُ تي لڏڙن ايندو ته مضبوط ڪڙو چاڙهيو، جو مجال آ ڪنهن پکيءَ کي جو اچي تلاءُ ۾ چهنڀ ٻوڙي. اڄ کان پکين ۽ جهنگ جي ڪن ڪمزور جانورن جا دودا ۽ زبانون ٻاهر نڪري آيون هيون. اڄ جي شدت کان مجبور ٿي، ڪي پکي پاڻيءَ ڦڙن حاصل ڪرڻ لاءِ اچيو موت جي ڪوڙڪن ۾ قاسندا هئا. پنهنجن سائين کي پنهنجي سامهون پوٽان پوٽ ٿيندو ڏسي، ڪن پکين جو پاڻي پيڻ تان ارواح ٿي ڪڇي ويو هو، تنهن هوندي به ان ڪوشش ۾ هر روز پکين جي موت جا سوين واقعا ٿيڻ لڳا. اڃان ڪنهن پکيءَ پاڻيءَ ۾ چهنڀ ٻوڙي ناهي ته اڳي ئي موت جو راکاس ڏاڪا ٻڌي مٿس چڙهي ويندو هو. هزارين پکيڙا پنهنجين رنگا رنگي ۽ چمڪڙين ڳچين جا ڳچ وڃائي وينا

هئا. اڌ غشيءَ جي حالت ۾ ڳوڙڪاڻجي ويڃڻ وقت ٽاڪئين شيشي جهڙن سندن هڏن جي پيچ مروڙ، ۽ سندن احتجاجي آواز ٻڌي، وڻن تي وينل ڪيترن ئي آسروند پکين جي اڃ ختم ٿي ويندي هئي. کين آندا منهن اچڻ لڳندا هئا ۽ ڪا گهڙي اکيون بند ڪري وڻن جي لامن ۾ چڪ ڦهائي پيا عجيب پوائتي قسر جا آواز ڪيندا هئا. هن وقت ته سندن هڏو ٿي بند ٿي ويندو هو.

پاڻيءَ جي ناکابندين ۽ موت جي وارداتن پکين کي سوچڻ تي مجبور ڪيو. جيڪي هاڻي به به، چار، چار ٿي پنهنجي پڇاڻڻ لڳا. آخر هڪ ڏينهن اهڙو به ٿيو جو پکين جي سمورين برادرين، پڻڄاتن ۽ مارڪن جا سڀ چڱا مڙس اچي تلاءَ جي ويجهو ڪٺا ٿيا. هر چڱي مڙس کان پڇيل سوال جي جواب جو آخري جملو هو: نيٺ ڇا ڪجي! گڏجاڻيءَ ۾ ڪوڙ ساٿرا نهراءَ ويچار هيٺ آيا. ڪمزور پکين جهرڪين، هيڙهن، لال، ڪٽياڻين، من موڙين، چنڊولن، ٽڪلن، ميٽرن ۽ پورين جي چڱن مڙس منهن - مٿو پٽي، نهراءَ پيش ڪيو ته چو نه ڪنهن مٿيڙي طاقت کان مدد وٺي، لتڙن کي لوڏائي ڇڏجي ۽ اهڙيءَ طرح کانئن چوٽڪارو حاصل ڪري ڪو ٿڌو ساھ کڻجي. ان نهراءَ کي پکين اتفاق راءِ سان نامنظور ڪري ڇڏيو. عقابن، بازن، باشن، شڪرن، ڪانيرن، اڙڳ ڏينگن، لاکي ڇاڇن، هنجن، سرخابن، ڪوڙالن، ٽيٽن، تهڙن ۽ ڪازن هن نهراءَ جي سختيءَ سان مخالفت ڪري، ٿڌي ڇڏيو. چوڻ لڳا. ”مرندا مري وينداسون پر ڊپ ڪون چرنداسون“ ٻين کان مدد وٺي پنهنجين پيشاني تي ڪارنهن ڪو نه ملندياسين، وڏڙن کي ڪو نه لڄائينداسين. بازن، عقابن، شڪرن ۽ باشن خار کائيندي، پنهنجين گول، گول اکين مان باهه جا اڻا ڪڍندي، اعلان ڪري ڇڏيو ته جيستائين سندن واڳهن وارا چنبا ۽ رڪ مان جڙيل جنوريون جهڙيون جهنبون سلامت آهن، تيستائين پنهنجي تلاءَ موٽائڻ لاءِ پاڻ وڙهي ميدان ملهائيندا. ٻين کي مٿا ميٽر ڪري طاقت جي خيرات وٺڻ بدران، سمنڊ منهن ڪري هڪ هڪ ٿي پاڻ کي لهرين جي حوالي ڪري ڇڏيندا.

ڪمزور پکين جي چڱن مڙس کي پشيمان ٿيڻو پيو ۽ کين پنهنجو نهراءَ واپس وٺڻو پيو. جهنگ ڪڪڙين ۽ تڏهرين زمين کوٽيندي، پيچ کي تاءَ ڏيندي چيو: ”اسان ان ڏينهن کان آنا لاهڻ بند ڪري ڇڏينديوسين، جنهن ڏينهن اسان جا نر پاڻ کي محتاج سمجهي ڪنهن ٻئي اڳيان طاقت جي خيرات لاءِ سٺن هٿندا“

ان وچ ۾ آدمشماري ۽ منصوبا بنديءَ جي انچارج ڪاٺ ڪٽڻ جي چڱي مڙس اڃ وگهڻي تلاءَ مان پاڻي پيئڻ جي ڪوشش ۾ مارجي ويل پکين جا انگ اکر پيش ڪيا، جنهن تي هر چڱي مڙس شرم، شرم ٻڌي، نفرت ۽ غصي جو اظهار ڪيو. هزارين پکي جيڪي پنهنجن چڱن مڙس جي آخري فيصلو

ٻڌڻ جي انتظار ۾ اچي پروارن وٽن تي ڪٺا ٿيا هئا، انهن به شرم، شرم وارا ساڳا لفظ دهرائي وٺي اپ ڌاريندڙ دنبها هنيا، جنهن تي ڪيترا لڏڙا پاڻيءَ مان ٻاهر نڪري، پوئين تنگن تي بيهي پکين کي گهوري وري وڃي پنهنجي ڪرت کي لڳا هئا.

آخر وڏيءَ جهڳ جهڳان کان پوءِ پکين فيصلو ڪيو ته ڦلاڻي ڏينهن سڀني پکين کي تلاءَ تي سڄ اڀارڻو پوندو. سندن مطلب هو ته سڄ اڀرندي ئي سڀ پکي تلاءَ تي ڪٺو ٿي وٺي زور سان دنبها هڻن، شور مچائين، هُلر هُلر، سيئون وڄائي لڏڻن کي هيڙو، هيڙو ڪن ته جيئن ڪجهه شرم وڃان ۽ ڪجهه شور وڃان لڏڙا تلاءَ خالي ڪري پڇي وڃن. پکين پڪ سان چيو ته سندن هُلر هلي تي لڏڻن جي ڪنن جون دهليڙيون نڪاءَ ڪري ڦاٽي پونديون ۽ هو چرين وانگر عقل ۽ حوصلو وڄائي جهنگ منهن ڪري وٺي پڇندا. ان رڻا تي عمل ڪرائڻ لاءِ دور، دور تائين پيغامن پڄاڻڻ جو ڪم کانگن ۽ ڪبوترن پنهنجي ذمي ڪيو. شايد ان ڪري جو قاصداڻي ڪار ڪين ابن ڏاڏن کان ورثي ۾ مليل هئي.

مقرر ڏينهن تي سڄ اڀرندي ئي تلاءَ تي پکين جا هشام گڏ ٿي ويا. تلاءَ جي چوڌاري هيٺ توڙي مٿي هزارن ۽ لکن جي ڳاڙهي ۾ اچي پکي ڪٺا ٿيا. نه ڇڏيائون ڪو پوڙهو يا ڪا پوڙهي پٺتي. جتي ڪانگ ۽ ڪبوتر نٿي پهچي سگهيا، اتي سندن مدد ڪازن ۽ ڪوئلن تي ڪئي. بس، ڪاز جو پائيد پائپير وارو توتارو وڄائڻ ۽ ڪويل جو ڪوڪ ڪري هلو ميان! ڪرڻ. ان ڏينهن شايد ڪازن کي به پنهنجي ”ڪاز“ جي پروڙ پئجي وئي هئي، جو پين پکين وانگر اڏامندا نظر اچڻ لڳا هئا. ٿوريءَ وير ۾ پکين اچي جهنگ مٿي تي ڪنيو. سندن پاڇاري، هيڙو، هيڙو، وٺ وٺان، اهو اهو، وارو ڙي، وارو واريءَ دانهوڙ اپ ٿي ڌاريو، پکين جو ايڏو اتحاد ۽ ٻڌي ڏسي ماکوڙيون بغل ٽوڪڻ لڳيون. سانن، ماڙن ۽ ڏانڊن وانگي زمين تي ڊهون هڻي ٽاڏون ڪري، لڏڻن تي غصي جو اظهار ڪرڻ لڳيون ۽ اهڙيءَ طرح وڏيون، وڏيون قطارون ٺاهي لڏڻن جي خلاف ويڙه جو اعلان ڪري پکين سان شامل ٿي ويون. ٿورو پريو تلاءَ جي چوڌاري مورچا ٺاهي لڏڻن جي ڪل ٿڙڻ جو انتظار ڪرڻ لڳيون. جيئن ڪنهن به لڏڙي جي ڪل ٿڙي ۽ هو تلاءَ کان ٻاهر نڪري ڪيڏانهن پڄڻ جي ڪري ته ماکوڙيون نرا ٻڌي مٿس چڙهي وڃن ۽ کيس ڪچو کائي سندس انت آڻي ڇڏين.

ٻن ڏينهن ۽ ٻن راتين جي دانهن ڪوڪن واري جاکوڙ کان پوءِ پکين کي مايوسي ۽ نراسائي ويڙهي وئي. هنن ڏٺو ته ڪنهن هڪ لڏڙي تي به سندن هُلر هلي جو اثر نه پيو. اٽلندو ڪي هيٺا ۽ پوڙها رڙي، رڙي ساڻا ٿي مرڻينگ حالت کي پهچي ويا. نه ڪنهن لڏڙي جي ڪنن واري دهليڙي ڦاٽي ۽ نه وري ڪو لڏڙو چريو ٿي وٺي پڳو.

ان عمل پکين کي جيترو مايوس ۽ ڪمزور ڪيو اوتروئي لتڙن کي مضبوط ۽ آڪرو ڪري ڇڏيو. کي لتڙا ته تلاءَ مان ٻاهر نڪري پوئين تنگن تي بيهي اڪيون ڦوتاري پکين تي نٿولين ڪرڻ سان گڏ کين ڪڇيون ڦڪيون گاريون به ڏيڻ لڳا. ڇي: سري ڪاڌل ڪاٺ مان ٺهيل پنهنجن لٺ سردارن کي چئي ڇڏيو ته پٽ مائيءَ جا! جيتري پڇيو اوتري جڪ هڻو. نڙيون ويهي ويندو ته به اسان جي ڪن تي جونءَ به ڪا نه چرندي. پکين جا پٽو! ڪن کولي ٻڌي ڇڏيو ته اوهان ڀلي سالن جا سال احتجاج ڪيو. ڌوڻا ماري ڌوڻدا وتو. پر ورڻو ڪجهه ناهيو.

ڪن پکين شديد مايوسيءَ کان پيو ڪو چارو نه ڏسي آپ گهاٽ واري عمل کي ترجيح ڏني. پر پکين جي اڪثريت اڃان به پنهنجن ارادن تي اٿل هئي. سندن حوصلا اڃان به پختا هئا ۽ هو لتڙن کان چوٽڪاري وٺڻ لاءِ ڪنهن بي حڪمت عمليءَ تي غور ڪرڻ ۾ لڳي ويا.

هڪ ڏينهن هڪ ٻگهه پکي اچي تلاءَ جي ڀر تي ويٺو. جيڪو وجهه وٺي پنهنجين قداوار تنگن ۽ ڊگهي چنهب جو فائدو وٺي ”ڇڙاپ“ سان چنهب آلي ڪري اندر جي اڇ اجهائي رهيو هو. هن ڏٺو ته اهو ساڳو ڪڙيل ۽ ڪڪ لتڙو جيڪو پکين کي ستائڻ جا نئين سڄ نوان طريقا جوڙيندو هو سو تلاءَ ۾ اونڌو لڙهي رهيو هو. سندس وات، ڪنن ۽ ناسن مان جيت ۽ ڪنيان ڇڙي رهيا هئا ۽ تڪليف کان چنگهي رهيو هو. ٻگهلي کي نيزاري ڪري چوڻ لڳو: پٽو! بخار کان جسر جلي رهيو آهي. ڪنن ۽ ناسن مان ڪيئن ڳڙي رهيا آهن. تون پاڻ به ڏسين پيو ته هڪ ڪن ۽ هڪ ناس ڪيئن کائي ”پٽو“ ۽ بينو“ بڻائي ڇڏيو آهي. قرب ڪري پنهنجي خوبصورت ۽ پيارين، پيارين تنگن جي مدد سان مون کي اٽلائي سڌو ڪر. مان تنهنجين پيڙهين جو ٿوراڻو رهندس. مون کان ڊچ نه پيارا! اڇ ويجهو اڇ، جيترو وڻي، اوترو پاڻي پي.

ٻگهه هن کان اڳ خوشامند جي ڪنهن به پوسٽر تي اهڙا پيار پريا لفظ لکيل ڪين ڏٺا هئا ۽ وڏي لتڙي جي اهڙي خوشامند تي ڊڪر جي ويو ۽ ڪا جھٽ هڪ تنگ تي بيهي اڪيون ٻوٽي سوجيندو رهيو. ان نئين چال تي ٻگهه لتڙن کان وڌيڪ خوف کائڻ لڳو. هن سمجهيو ته اهو به ماريءَ جو ڪو روپ ٿي سگهي ٿو. لتڙي جي ڪنن، ناسن ۽ وات مان وهندڙ ڪنڻن ۽ جيتن واري حقيقت به ٻگههي کي هڪ قريب نظر اچڻ لڳو. رڙ ڪري، لتڙي کي چيائين. اڙي. لتڙا خان! تون مون کي بيوقوف بڻائي هضر ڪرڻ ٿو گهرين! ائين چو نه ٿو چوين ته تو وات کوليو آهي ۽ مان تنهنجي وات ۾ گهٽ هڻي، تو لاءِ سِير مال بڻجان. لتڙا خان! مون کي ايڏو ٻالو ڀولو نه سمجه.

ٻڳهه ڪٿي جو تلاءَ تي نظر ڦيرائي ته ڏسي ته مارا! ڪيترن لڏڻ سان
لڳ ڀڳ وڏي لڏڙي واري ويڏن هئي!! بلي!! هاڻي ته ڪيترا لڏڙا پنهنجا سور
پئي رهيا هئا. ٻڳهه کان رڙ نڪري وئي!

ڪن لڏڻ اڌ غشيءَ جي حالت ۾ تلاءَ جي ڪپ تي پيل ڦوڙن سان
منهن مٿو ٽڪرائي پاڻ کي رتو ڇاڻ ڪري ڇڏيو هو. جن جي ڪنن، ناسن ۽
وات مان ڪٽڻان ڳڙي رهيا هئا. همدرديءَ طور کيس سڌي ڪرڻ لاءِ ٻڳهه
پنهنجا پير پاڻيءَ ۾ ٻوڙيا.

تلاءَ جي ڀرسان هڪ دڙي تي عقاب ۽ باز ويٺي لڏڙي ۽ ٻڳهه جون
ڳالهون ٻڌيون. عقاب، ٻڳهه کي رهڙ پٺائي، کيس اڳتي وڌڻ کان منع ڪئي.
عقاب جي اشاري تي باز اڳڀرو ٿي ٻڳهه کي سمجهائيندي چيو: اڙي، موالِي!
دشمن کي ڪڏهن به ڪمزور نه سمجهڻ گهرجي. سندس ڳالهين ۾ ڦاسڻ بدران
ويچار ڪرڻ گهرجي چريءَ ٻارا!

عقاب ڦڙڪو ڪري اچي لڏڙي جي ڀر ۾ ويٺو. هوڏانهن باز به سڀني
وڃائي، عقاب جي ڀرسان ٿي بيٺو. اکيون ڳاڙهيون ڪري عقاب وڏي لڏڙي کي
هبي تبلي ڪرڻ شروع ڪيو. ڇي پاڙيا! اڙي تون ڪهڙي حساب ۾ هن مسڪين
ٻڳهلي کي بيوقوف بڻائي کيس ڳڙڪائڻ ٿي چاهيو؟ هن وقت تائين اوهان
ڪيڏيون ويساهه گهاتيون ڪري چڪا آهيو! گهڻا اسان جا مٿير چيري ڦاڙي
هڙپ ڪيا اٿو؟ اڃان ڪالھوڻي ڪالھ منهنجي سامهون توهان اسان جو ويهارو
ڪن ڪوندر رڙ کي ڳڙڪائي ڇڏيا هئا. پاڙيا! صبح جو هڪڙي ڳالهه ته شام
جو پي. ڪنهن اهڙي هڪ به اسر جو نالو ڪٿو جيڪو اوهان جي ڳالهين تي
ويساهه ڪندو هجي. اڙي لڏو! انهن جيتن ڳاڙيندڙ پنهنجن پٽن، پوٽن، ۽
ڏوهن کان پنهنجو پاڻ سڌو ڪراءِ، جيڪي اونڌا ٿيا ٿيا ٿا قواليون ڳائين.
عقاب لڏڙي تي چوه چنڊي، وڃي مٿي چڙهيو. ڪل ٿريل لڏو عقاب جو هر
طعنو هر ڳالهه سمجهي ويو. عقاب کي مخاطب ٿيندي چيائين: ادا! توهان کي
صحتمند جس، طاقتور چنبا ۽ چنچورن جهڙيون جهنبون آهن، بيلي! ڀلائي
ڪري مون کي سڌو ڪيو. اسان ڏاڍي اوهان پکين سان ڏاڏاگيري پئي ڪئي
آهي. سچ ۽ ڪوڙ ۾ اسان ڪو به فرق نه ڪيو آهي، جتان پنهنجا ڍڍ ڀرياسون،
اتي ئي گند جا ٻورا اڇلاياسون. اجرو پاڻي نه پاڻ پيتوسون ۽ نه وري ڪنهن ٻئي
کي پيڻ سڻو سون. پاڻيءَ سان مٿون پري هٽ هٽ هاري ويري پاڻيءَ جي
هٿرادو ڪوٽ ۽ گهوٽالو پڻ ڪندا رهياسون. اسان جا عذر ۽ بهانا آهي، ته
ڏندن ۾ مڇيءَ جا چلڙ، ڪنڊا ۽ گوشت جا ذرڙا ڦاسي ٿا پون، تڏهن ٿا وٽئون
تلاءَ کان ٻاهر گرويون ڪندا. جنهن وات سان کائون ۽ پيئون انهيءَ ئي وات کي

گتر سمجھي پيٽ جي غلاظت نڪال ڪندا رهياسون ۽ اهڙيءَ طرح زبان جي پاڪائي ناس ڪندا رهياسون. اسان کي هاڻي پاڻ مان مرض لڳو آهي. هيءَ تلاءُ ڪو ڪڙاه ٿو لڳي، جيڪو پڙڪي، پڙڪي پيو ٿو جلائي. اسان جي لاڏاڻي جو وقت سڀاڻي جي سج کان به ويجهو آهي.

لڏڙي پنهنجو بيان به جاري رکيو ۽ اکين ۾ لڙڪ به لڪائيندو رهيو. عقاب کي وري به منٿون ڪندي چيائين: دوست! مون کي سڌو ڪو، ان پاڻيءَ تي ترندڙ ڦوٽي جي عمر به مون کان وڏي هئي. مان ختم ٿي وڃان، ان کان اڳ توهان کي هڪ اهڙي گهٽ - پاسائين حقيقت ٻڌائڻ ٿو چاهيان، جيڪا اوهان سڀني پکين جي فائدي وٺان آهي.

عقاب ۽ باز جي مدد جو لڏڙي کي جڏهن پورو، پورو يقين ٿيو تڏهن کين ٻڌايائين: ”ادا! اسان هاڻي جلدي تلاءُ ڇڏڻ جو فيصلو ڪيو آهي.“

باز ڏٺو ته هڪ لڏڙو نيرڳيءَ کي چيري ڦاڙي کائي رهيو هو ۽ سندس ڏندن ۽ ڇاڙيءَ وچ ۾ آيل نيرڳيءَ مان رت جا ڦوهارا وهي رهيا هئا، جن پاڻيءَ تي سرخ لڪيرون ۽ گول، گول دائرا ٿي جوڙيا. باز اڪيون بند ڪري، جيئن ڪوليون ته سندس نظر ڪيرٿر جبل جي قطارن ۾ ٽپي هڻندڙ سج تي وڃي پئي، جيڪو پنهنجي پٺيان نيرڳيءَ جي رت جهڙيون سرخ لڪيرون ڇڏي ويو هو. باز کي انهن سرخ لڪيرون ۾ ڪير جهريون سفيد ڀر ڏنڊليون ۽ بي ترتيب لڪيرون ڏسڻ ۾ آيون.

باز عقاب جي ڪن ۾ سرڀاٽ ڪيو ۽ پوءِ ٻئي، باز ۽ عقاب وڏي لڏڙي کي ٺونگا هڻندا، ڏونڌاڙيندا، فضا جي وسعتن ۾ پَر ڦڙڪائيندا اڏاڻا هليا ويا.

ن وقت ڪيترن لڏڙن جا ڪن ڪيئن ۽ جيئن کائي، کين ٻڌو ڪري ڇڏيو هو. ڪن لڏڙن جي چپين ڀريل اکين مان ست وهي رهيو هو، ته ڪي لڏڙا اڪيون ويڃائي انڌا ٿي چڪا هئا. ڪي نڪ ويڃائي بيٺا ٿي پيا هئا.

هوڏانهن لڏڙن کان چوٽڪاري حاصل ڪرڻ لاءِ هنگامي گڏجاڻين

کان پوءِ پکين هڪ ٻيو محاذ کوليو. هڪڙا ٽولا لوڻ جي کاڌين جي تلاش ۾ سون مياڻي، ماريپور، ۽ لڪيءَ جي جبلن ڏانهن روانا ٿي ويا ته ڪن پکين چنهبائين پٿرين گڏ ڪرڻ لاءِ ڪيرٿر ۽ جبلن ي اڀرندي وارين قطارن جو رخ ڪيو. ڪي ڳوڙا پکي، ڳجهون، ڪاز، سرٿيون، ۽ ڪي پوڙها ۽ ڪمزور پکي پيٽ صاف ڪرڻ لاءِ هيرڻ جون ڪڪڙيون هٿ ڪرڻ لاءِ اوسي پاسي وارن باغن ۽ کيتن ڏانهن نڪري ويا. مقرر ڪيل ڏينهن ۽ رقت تي پکين جا هزارين ۽ لکين ٽولا تلاءُ جي مٿان اڏامڻ لڳا، جي حملي جي اعلان جي انتظار ۾ هيٺانهن هوڏانهن

اڏامڻ لڳا. ڪازن توتارا وڃايا ۽ پکين تلاءَ تي حملو شروع ڪري ڏنو. ڪن پکين تلاءَ تي پٿرين جا وسڪارا لائڻا ته ڪن لوڻ ۽ هيرڻ جي ڪڪڙين جا ڪرشمڻا ڏيکارڻ خاطر لڏڻ مٿان نيسارا وهائڻ شروع ڪيا. پٿرين ۽ لوڻ - هيرڻ جي ٻئي عمل کان پوءِ لڏڻا تلاءَ ۾ اونڌا لڙهڻ لڳا. سج کيرڙ جي جبلن ۾ ٽپي هڻي ويو. ڪازن توتارا وڃائي جنگ بند ڪرڻ جو اعلان ڪيو ۽ سڀ پکي سڄي ڏينهن جي هڻ هڻان کان پوءِ تلاءَ تي پنهنجي جنگ جاري رکڻ لاءِ اوسي پاسي وٽن ۾ واهيرا ڪري صبح جو انتظار ڪرڻ لڳا. ڪي پکي ته زمين کي گلن جو وڇاڻو چئي، جتي به آين اتي آرامي ٿيا. درياھ، واهڙن ۽ ڍنڍن جا پکي به پنهنجن پنهنجن آستانن ڏانهن روانا ٿي ويا.

رات ڪٽڻ لڳي ۽ ائين هڪ نئين صبح جا آثار ظاهر ٿيڻ لڳا. پرھ ڦٽي پئي، چڻ وسڪاري کان پوءِ ڪنهن ٿريلڻ چوڙن کي سرڪائي ڇاول کير جي چاڙهي تان ڍڪڻ لائو. اوڀر تي کير جا مٿا هارڻ لڳا ۽ پوءِ جيئن، جيئن سج مٿي چڙهندو ويو تيئن، تيئن پکين کي واريءَ مٿان لڏڻ جي پيرن جا نشان ۽ سندن ڍڍرين جا پٽا صاف ۽ چٽا نظر اچڻ لڳا.

اچو پاڻي، لڙ ٿيو

”خبردار! مٿان منهنجي ٿڙ ۾ رهيل سهيل هيءَ آخري ڌار وڌين. صبر جي به ڪا حد ٿيندي آهي. مون گهڻو صبر ڪيو آهي. هر پيري مون احتجاج ڪيو آهي، جنهن جا پڙاڏا ۽ پڙلاءِ اڄ به جڳ وارا پيا ٻڌن. جڏهن، تڏهن منهنجن زخمن ڇٽائڻ بدران، منهنجن گهاوڻن کي گهرو پئي ڪيو ويو آهي. جڏهن به ڪنهن غنير کي هن ڌرتيءَ ڏانهن ڌوڪيندو ڏسي ڪا دانهن ڪڍي اٿر، ڪو آواز اٿاريو اٿر ته ان منهنجي آواز کي منهنجي سرڪشي سمجهي موت ۾ منهنجي ڪنهن نه ڪنهن ڌار يا لام کي مون کان زوريءَ جدا پئي ڪيو ويو آهي. رمضان! تون وري به آيو آهين منهنجن ڦٽن تي لوڻ پرڪڻ. منهنجي هن ڪچليل ٿڙ تي بيٺل منهنجو هي آخري ڌار آهي، جيڪو تو کي وڍ ڪو نه ڏيندس. ڏسين نٿو ته هن ڌار ۾ ڪيترائي پڪي اکيرا ٺاهي ويٺا آهن. ڌار کي ٿڙ کان جدا ڪري، تون انهن پڪين جي آسن اميدن جو خون ڪرڻ ٿو گهرين! منهنجن ساون پنن مٿان تو کي هيءَ ساوا پيلا منيچر جا چڱا نٿا وڻن؟ اڇلائي ڇڏڻ پنهنجو ڪهاڙو، پڇي وڃ مون کان پري.“

ڪنڊي جو وڻ يڪي ساهيءَ جهيڙي واري انداز ۾ ڪاڪي رمضان سان ڳالهائيندو رهيو. ڪاڪي رمضان وراڻيو:

”ادا ڪندا! تنهنجي هر ڳالهه هر مسئلو سمجهان پيو. مان به ته آخر هنن ئي ماڳن، مهاڳن ۾ سالن کان پيو رهان. توکي وڍڻ کانسواءِ ٻيو مان ڪري به ڇا ٿو سگهان! هي تنهنجو ڌار وڍي، ڊڪڻ کان ترائي تڙجائي ڇپري لاءِ لائڻ ٺهرائي اٿر.“

”پاڻ مٿان ڇپري اڏڻ لاءِ سوچڻ سان گڏ هنن اکيرن جي باري ۾ به سوچيو ٿئي، رمضان؟ تو کي هڪ لائڻ ڪپي. خبر ٿئي تو کي گهڻن اکيرن جون

لاڻڻيون برباد ڪرڻيون پونديون؟ ڇو نه ٿو منهنجو مڃر کائين؟ مڃر منو ڪري وڃي ڦڪ هڻين؟ اڃا ئي ڇڏ پنهنجو ڪهاڙو. ڀڄي وڃ مون کان پري.

ڪنڊو ڪاڪي رمضان سان ڳالهائيندو رهيو. هن زمين جي ٽڪري ڪيئي انقلاب ڏنا آهن. ڪيترين ئي ڌارين قومن کي ڪاهون ڪندي ڏسي چڪو آهي. جن جي اچڻ ۽ آباد ٿيڻ جو خاص سبب هن ڌرتيءَ جي ڳيبي جو سرسبز خوشحال ۽ خوبصورت هئڻ کانسواءِ ٻيو ڪو به سبب نٿو ٿي سگهي. ڌرتيءَ جي ڇاتيءَ کي گهوڙن جي سَنَبن سان چيري چيري مٿس هائين جي ڊاڦوڙن جا ڳاڙها ڳاڙها ويا آهن. ڌاريا آيا. کين اچڻو هو پوءِ ڇو نه هزارين لکين انسانن جا کين سر ڦلر ڪرڻا پيا هجن. رمضان! منهنجي سيني ۾ چڱي خاصي تاريخ سانڍيل اٿئي. هن وقت منهنجي عمر اڍائي سؤ سالن جي لڳ ڀڳ آهي. مان جڏهن بالغ ٿيو هيس ۽ پهريون ڀيرو لامن جي پلرن تي ڪچڙن گوڙن وچ ۾ مڃر جا چڱا ڏنا هئا ۽ پهريون دفعو منهنجي پاڙيسري پُٺڙي جي ڊڍي تي ڪڍجي ۽ اچي چٽ پڇڻ جو گيت ڳاتو هو. ان وقت منهنجي پيءُ جي ڄمار پوريون ٽي صديون هئي. منهنجو ڏاڏو به حال حيات هو. جنهن جي عمر ابي ٻڌايو هو ته چار سؤ سال هئي. ابي کي "لنڊي وارو ڪنڊو" ۽ ڏاڏي کي "بخار توڙ بابا" به سڏيو ويندو هو. مان بالڪ هئس. جو امان سانئڻ هڪ وڏي طوفان جو شڪار ٿي وئي هئي. امان لاڏاڻو ٿي ڪري وئي. پر هزارين دمڙن جي شڪل ۾ هن ڌرتيءَ تي پنهنجو تخم ڇڏي ويئي. ابو ڳالهه ڪندو هو ته منهنجي نانيءَ کي گوگائي قوم جي ماڻهن وڌي. وڃي پنهنجا گهر جوڙيا هئا. تڙ ڏاڏي. پڙ ڏاڏي وٽ ۽ پڙ ڏاڏي منهنجي ڏاڏي وٽ پنهنجي پنهنجي ڌوڙ جا اکين ڏنا احوال پهچايا. ۽ اهڙيءَ طرح منهنجي اندر ۾ ابو سائين تاريخ جا اهم باب پرڻي ويو. تاريخي واقعا، نسلي تبديليون، ڌارين جا حملا مقامي ماڻهن جي نڪ - ويڙهه وارا واقعا ذهن تي مترڪا وهائي ڪيندا آهن. رمضان! مون وٽ گهٽ ۾ گهٽ گذريل چوڏهن. پنڌهن صدين جي تاريخ موجود آهي ڌاريا ماڻهو آيا جي ڇاتيءَ ۾ چُر هڻندا. ماڻهو ماريندا ويا آباد ٿيندا. ڌارين قومن جا ڌاڙا ۽ راتاها ياد ڪندي. مان ته پنهنجي وجود کي به وساري ويهي رهندو آهيان. رمضان! مون تاريخ جي ان اڻاه ساگر جا اٽڪ وهڪرا ڏنا آهن. هڪ لمبو سفر. جنهن جي هر موڙ تي اڃان به مون کي ڏنڌلا صليب ۽ ڦاسي گهاٽ نظر ايندا آهن. مان اڃان به ڏيهي ماڻهن کي مڃيءَ جي پيرن جيان ڳترا ڳترا ٿيندو ڏسان پيو. سوين هزارين وڻ ۽ واهيرا وڊبا ۽ ڊهندا ڏسندو آهيان. چڻي پاسن کان طوفان ۽ وڇوڙا اٿندا نظر ايندا آهن. مون کي هڪ هڪ ڳالهه. هڪ هڪ واقعو ياد آهي. هتان سڌ پند تي اوه... هن ڦٽل ڍوري کان سنڌو درياھ چوليون ماري وهندو رهندو هو. وڏيون لهرون نئين لهرين کي پاڪ ۾ ڪري. سج اڀرڻ کان سج لٿي تائين پنهنجو سفر جاري

رڪنديون نظر اينديون هيون، ۽ اونداهين راتين ۾ واريءَ مٿان اهي لهرون سرڪندڙ نانگن جا قافلا لڳنديون هيون. دادلي درياھ جي ڇڪن ۽ ڪُنن جي ڪڙڪن تي ناکڻا ننڊون ڪندا هئا ۽ ڪين ڏسندي، ڏسندي مون کي به پوءِ ننڊ اچي ويندي هئي. نسريل ڪانهن جي قطارن تي ڪڙپيون مٺيون، مٺيون لائون لنونديون هيون. درياھ جا پکي قطارون جوڙي، مٿان اڏامندا ۽ سر تي لهندا نظر ايندا هئا. پيڙائتن ۽ پاتئين جا سڏ، پڙاڏن ۾ گر ٿي ذهنن ۾ گشت ڪندا رهندا هئا. پيڙين جا ساڪا، ٽٽندا ڏسي، پيجري جي پکيءَ جو در ڪلندو محسوس ٿيندو هو. اڄ کان رڳو اڌ صدي اڳ منهنجي اوڀر واري پاسي کان وڏي ڪنڊ هوندي هئي. هن ڦٽل دوري جي ٻنهي پاسن کان گهاٽو جهنگ ۽ سڄا ٻوڙا هوندا هئا، جنهن کي بئٽ، چيو ويندو هو، جنهن ۾ سهڙ، گدڙ، نور، ڪانگ، گيرا، تتر ۽ ٻيا ڪيترا ئي جهنگ جا جانور آزاديءَ سان رهندا هئا. ڌنار پنهور ڪنهن بگريءَ يا ڪوچي ۾ مال ڇڏي، اچي منهنجي هيٺان ڏيئي - ڏڪر ۽ ڊانءِ ڊوڊي رانديون ڪيڏندا هئا. پار کان ايندڙ مسافر منهنجي ڀرسان لڳندي، نه رڳو منهنجي جانوري ۾ ڪا جهٽ آرام ڪندا هئا، پر ان کان وڌيڪ ڪچي توڙي پکي وارن وٽن ۾ من موھيندڙ نظارن جي واکاڻ ڪندا ويندا هئا. چوندا هئا، جهلي بند تي بيهي، ڪڍي جو نظرن کي درياھ جي ڪاٻيءَ ۾ تي بيٺل وٽن جي قطارن ۽ هوا جي هلڪڙن جهوٽن تي رقص ڪندڙ ڪيٽن تي ٿا اڇلايون، ته نيٺ، نيٺ نري ٿو پوي. ڇا جهانگيليءَ ۽ باهڙيءَ جا نظارا، ڇا ڍنڍ جي ڪپ تي نيلوفر ۽ ڪنول گلن جون قطارون! ڇا چئن، مٿن جا ڪيٽ، ڇا پکي تي آباد ٿيل ڀاڳيا ۽ ڀاڳين جا ڀاڻ!! شام ويلي ڳوناڻيون جڏهن سرنهن جي ڪيٽن مان ساڳ ۽ گتر پٽينديون هيون، تڏهن سندن ڪانبا ۽ ڪارڙا ڏسي، منهنجين لامن تي پور ڦٽي پوندو هو. بکر ڍنڍ جي اتر، اوڀر وڏي لڙھ ۾ ڪنڊين ۽ پيرين، ٻيرن ۽ لئين جون قطارون پسي، دل جهومڻ لڳندي هئي. لوڻي آيا، لڏاڻا آيا، پر هتان جي وڻڪار ۾ ايڏي وڏ - ٽڪ نه پئي، جيڏي منهنجي عمر جي پوئين اڌ صديءَ ۾!

ڪنڊي جي زباني ماڳن ۽ مهاڳن جي آتر ڪٿا ٻڌي، ڪاڪي رمضان جو مٿو ڦڙڻ لڳو. سندس ذهن تي مترڪا لڳڻ لڳا. سندس سوچ جي مائار ۾ لهرون اٿڻ لڳيون. ذهن ۾ پيدا ٿيل ولوڙ ۽ آند - مانڌ واري هلچل ڪيس پٽي، گهڻو پٽي وٺي وئي. ڪنڊو اظهار جي دائري جي ٻاهرين لڪيرن کي اڃان به وڏو ڪندو ويو.

”ماڻهو ڌرتيءَ جي گولي کي ڪنهن لاما يا پنڊت جو مٿو سمجهي، پاڪيءَ جا ابڻا سبتا رهڙڪا ڏيئي، ٺوڙهو بڻايو ڇڏين.“

سانجهي ٿي چڪي هئي. گهر گهر جوت جلي رهي هئي. ڪاڪي رمضان کي ائين پئي لڳو، ڄڻ ڪنڊي جي وٽ صدين جي تاريخ سندس ذهن ۾

پر ٿي، پاڻ استعيفا ڏيڻ جو اعلان ڪري ڇڏيو هو. ڪاڪي رمضان جا هٿ
ڏڪڻ لڳا، مٿو ڦرڻ لڳو ۽ سندس هٿن مان ڪهاڙو ڪري پيو. هن ڪري پيل
ڪهاڙي ڏانهن ڏٺو ۽ تيزيءَ سان ڪهاڙو کڻي ورتائين. ڪنڊي کان سڌ ڀنڌ تي
ڳوٺ جي ڀرسان صوفين فقيرن جي چؤسول واري وڏي دڙي تي بيهي ڪهاڙي
کي منهن سامهون ٻنهي هٿن ۾ جهلي وٺي سڌ ڪيائين. اعلان ڪيائين، جنهن
تي اک چنپ ۾ ڳوٺ جا ماڻهو هٿن ۾ مشعلون جلائي، هٿياربند ٿي، ڪاڪي
جي چوڌاري ڪٺا ٿيندا ويا، جيڪي پوءِ ڪاڪي رمضان جي سرواڻيءَ ۾ اتر
پاسي روانا ٿي ويا.

انٽرنيشنل هاسٽل

يونان جي ڪولوزم يونيورسٽيءَ ۾ ارسطوپس وائيس چانسلر ۽ رافيل پرو چانسلر آهي. حالتن کي ضابطي ۾ آڻڻ لاءِ ارسطوپس، رافيل کان وڌيڪ پريشان نظر اچي رهيو آهي، جنهن جو خاص سبب هيءُ هو ته ارسطوپس لاءِ ايڏو وڏو عهدو پاڻ سان هڪ عجيب قسم جو چئلينج کڻي آيو هو. گڏهه واري واقعي کان پوءِ ته ارسطوپس جي ننڊ به حرام ٿي چڪي هئي. گذريل وارڊائن جي حوالي سان رافيل ماڻ کي ٽوڙيڻو:

”زينو فان پنهنجي ڌرتيءَ جي مانگر مڃن سان به پيار ٿو ڪري. ساطير کي غصي ۾ ناسي اڪڙين وارو محبوب پيارو ٿو لڳي. يوليسس کي پنهنجي ڌرتي، خزان ۾ به حسين پئي لڳي. پگاسس اُن - اپائينڊر هاريءَ کي به تخليقڪار ٿو سڏي! انهن شاعرن ۽ اديبن، ماڻهن ۽ ڌرتيءَ جي رشتن کي بيشڪ پرکي ورتو آهي، جيڪي وتن ٿا ڌرتيءَ جي ڪئنواس تي نڪتل سندرتا جي نقشن ۽ عڪسن جا گيت ڳائيندا.“

ارسطوپس گڏهه واري عجيب واقعي تي چوه چنڊي پنهنجي غصي کي اڃان ٿڌو ئي ڪين ڪيو هو. ته ڌرتي ۽ ڌرتيءَ جي سندرتا بابت رافيل جي فڪرن تي سندس ٿرماميٽر سو کان مٿي ڊگريون ڏيکارڻ لڳو. ايتري ۾ لان واري چوڏياري کان اڌ فوٽ مٿي نيري رنگ جون ٽوپيون نظر اچڻ لڳيون. اهي يونان سرڪار جا ماڻهو هئا، جيڪي ارسطوپس جي رهائش گاهه (وي سي هائوس) واري گيت تي بينل بن مليشيا ڪپڙن وارن سان وڃي مليا. ”انهن چورن پاڻ زورن کي زندان جي هوا ڪارائيندس. نانگن جي ڀرن ۾ هٿ رجهڻ وارن کي چئي ڇڏيو، ته سندن لاءِ اهو ئي علاج آهي جو مون سوچيو آهي“

ارسطوپس يونيورسٽيءَ جي شاگردن تي چوه چنڊڻ جو پيو محاذ
کولي ڇڏيو. درسگاهن جي حالت ايڏي ته افسوسناڪ ٿي چڪي هئي، جو ساڳي
ڌرتيءَ جي ساڳي ٻولي ڳالهائيندڙن کي هڪ ٻئي سان ويڙهائي، شاباس جا
پروانا ورهائجڻ لڳا هئا.

انٽرنيشنل هاسٽل ۾ هوائي فير ٽين ٿا ۽ پوءِ هڪ جلوس وي سي
هائوس طرف وڌي ٿو.

زندهه باد، نئين قيادت، زندهه باد.... لنيون،
باڻا.... تمنچا.... چاڪون... بندوقون.....

هوڏانهن لوڪس هاسٽل کان هڪ پيو جلوس نڪري ٿو. نعرا لڳن
ٿا. اعلان ٿين ٿا:

”ڌرتي - ڇاين جا حق بحال ڪيو. درسگاهن جي تقدس جا اعلان
ڪيو. اصل ۽ نقل، ڪوڙ ۽ سچ ۾ تميز ڪيو. ڌرتي - ماما جي ٻوليءَ ۾ ماڻهو
۽ ڌرتيءَ بابت لکيل ڪتابن کي صحيفن جو درجو ڏيو، جن ۾ سقراط جو سچ
۽ بقراط جا نسخا لکيل آهن. ايتيئانديءَ جي پاڻيءَ جا ٻه چار چنڊا هڻي،
پنهجن ڪتابي چهرن کي چمڪايو، تابناڪ بڻايو. فيثاغورث جي تربت وٽ
ٻن گروهن وچ ۾ جهڳڙو شروع ٿي وڃي ٿو، جيڪو لڙائيءَ جي شڪل اختيار ٿو
ڪري. انٽرنيشنل هاسٽل واري دستي لاءِ مليشيا ڪپڙن واري ڪمڪ پهچي
ٿي. بس، ائين ٿي لڳو ڇڻ فار سيليا جي ميدان ۾ ٻه دستا وڙهي رهيا هجن
رت ڇاڻ، رڻ مٽو، راڻو ٿيو. لاش، سينا سپر، پاڇ.... هڪ طرف ڏاڍي جي لٺ
کي اڃان به وڌيڪ مضبوط بڻائڻ لاءِ مٿس لوها پٽ ڇڙهائڻ لاءِ نمائشگاهن ۾
ڪانفرنسون ٿي رهيون هيون، ته ٻئي طرف وقت جي چوڪيدارن کان لڪي،
لڪي رات جي اونداھين ۾ ڏور گهڻو ڏور ساردينا جي پهڙن ۾ گڏجاڻيون ٿي
رهيون هيون. نه بتي نه بلب، نڪي تمڪي باهيڙي. رات جي اونداھن پهرن ۾
زخميل هڻن ۽ ٽڪل جسمن وارا اچي حال ۽ مستقبل تي سوچڻ لڳا هئا ۽ پوءِ
پهڙن مان نئين نسل جا نوجوان هڻن ۾ ڏات ۽ ڏاهپ جون مشعلون ٻاري،
هٿياربندن جي صفن ڏانهن وڌڻ لڳا هئا.

لوڪس هاسٽل جا اونداھا ڪمرا ڏنڊا، ڪونڊا، گهوٽا، چييون، لائون،
سوٽا، دونهان، شيشا، صدائون، زرڪيس بندوق صاف ڪندي، هرڪولس کان
پڇيو:

”تو اڄ گهڻا پڪي حرام ڪيا؟“
”پڪي نه چئو، عقاب چئو، پرمار چئو، جيڪي وتندا آهن پاڻ کان ڪمزورن جي
چنبن مان لقما ڪسيندا“ هرڪولس ورائيو.

”عقابن ۽ بازن کي ته پوري ڪائنات مٿان اڏامڻ جا پروانا مليل هوندا آهن، هرڪولس!“

”اهو تيستائين، جيستائين اهي عقاب نرم نرم جسمن تان پنهنجن تيز چنبن ۽ نوڪدار چنبن سان کلن لاهڻ ۽ ماس نوچڻ جي ڪوشش نٿا ڪن. ٻيءَ صورت ۾ اهڙا پروانا ۽ پرمٽون خود به خود منسوخ ٿي ٿا وڃن“ هر ڪولس جواب ڏنو، ”زرڪيس! تو پڇيو پئي ته اڄ مون ڪيترن پکين کي حرام ڪيو آهي. مان حرام ته نه ڪري سگهيس، پر اڌ درجن کن پرمارن جا پر ۽ چنبا ضرور پڇي آيو آهيان. هاڻي هو هوا جي دوش تي پنهنجن توڙي پروان ماڳن مٿان اڏامي ڪين سگهندا.“

”زرڪيس! تو کي خبر آهي ته وي سي صاحب اڄ يونيورسٽيءَ جي گيت بند ٿيڻ وقت اسان مان ڪن يارڙن کي گهرايو آهي، جن ۾ مان به شامل آهيان؟“ ”مون کي خبر هجي، يا نه هجي، پر پاڻ وارا ساڻي وي سي صاحب جي اٿيل چار ۾ ڪڏهن به نه ڦاسندا. اسان وارا همراھ سندس چر جا واقف آهن، ان ڪري ڏندن ڏسڻ جي ڪين ڪا به ضرورت ڪا نه پوندي“

وي سي جي دفتر ۾ رافيل اڌ درجن کن ٿلها متارا همراھ ۽ ٻه چار استاد پهچي چڪا آهن. ٻاهر رستن تي شاگردن جا انبوه نظر اچي رهيا آهن، وي سي صاحب خاموشيءَ کي توڙي ٿو:

”وات ڳاڙها چورا، وتن ٿا قوم ۽ قوميت جا نعرا هڻندا.“ هڪ شاگرد سان مخاطب ٿيندي:

”ڊائونيسس! ٻڌاء ته اهڙن بي لغام پاڻ - هرتن چورن کي اڃان به آلن ٽوئن ۾ ساڙائي نه ڇڏجي؟“

”اوهان نيڪ ٿا چؤ سر! اڃان به ڪين جيران گڏهن جي پيٽن ۾ سبرائي ڇڏجي“ پيو شاگرد:

”سر! اسان توهان سان آهيون، اوهان پنهنجون جوابداريون ميز تي مڪ هڻي نپايو. اهڙا موقعا وري، وري ڪين ملندا آهن.“

وي سي صاحب پنهنجي خاص مددگار ڏانهن نهاري چوي ٿو:

”رافيل! ڏسين ٿو، اڄوڪو نوجوان نسل ڪيترو اڳتي وڌي آيو آهي! تنهنجو ڪهڙو رايو آهي؟“

”نيڪ آ سر! هنن نوجوانن سان اوهان وارو سڀڻڻ نيڪ ناک پيو لڳي“ پروجانسٽر ورائيو.

وي سي صاحب هلڪڙي غصي ۾ اچي چوي ٿو:

” نیک آسرا! نیک ناک پيو لڳي! ڇا مطلب؟“ ان وقت شاگردن جو هڪ ٽولو آفيس ۾ داخل ٿئي ٿو. وي سي صاحب کين اڳين ڪرسي تي ويهارڻ جي ڪوشش ڪري ٿو. پر ڪجهه شاگرد پٺين ڪرسي تي ٿي ويهي ٿا وڃن. پنهنجي غصي کي هلڪڙن ٽهڪن ۾ لڪائڻ جي ڪوشش ڪندي، وي سي صاحب شاگرد برادريءَ سان مخاطب ٿئي ٿو:

” بابا! خوش آهيو نه؟ تون به خوش آهين نه هرڪولس! مون کي پڪ هئي ته اوهان منهنجي سڌ کي ضرور لبيڪ چوندؤ. بابا! حالتون تيزيءَ سان بدلاجي رهيون آهن.

اڄوڪي ماڻهوءَ کي مجبور ٿي درجن کن صديون پٺتي موٽڻو پيو آهي. خبر اٿو نه، ته ڪجهه خود سر چورن جو ٽولو زندان مان اڃان سوڌو ٻاهر نه نڪتو آهي. ٿي سگهي ٿو ته اهڙن مت موڙهن چورن جا پساهه اتي ٿي پورا ٿي وڃن. اوهان سياڻا ٿيو، اسان جو ساٿ ڏيو. اجايون سجايون اينگيون ڳالهائون ڇڏي ڏيو. يونيورسٽيءَ کي مائي ڪالڪان وارو پيلو نه بڻايو. درسگاهن کي موالڪن آکاڙن ۾ تبديل نه ڪيو. ماڻهو ٿيو ۽ ماڻهپو سڪو ۽ احمقائيون ڳالهائون ڇيڙي، هڪ قوم ۽ هڪ ٻوليءَ جا هوڪا نه هلايو“ هڪ شاگرد اٿي ورائيو:

”وي سي صاحب! اڄ کان ڏهاڪو کن سال اڳ ان سبق جا شروعاتي باب تو پاڻ به ته پڙهڻ ۽ پڙهائڻ شروع ڪيا هئا! اسان ته تنهنجي پٽيءَ تي لکيل جملن کي رڳو دهرايون پيا!!“ وي سي صاحب: ”اوهان تعميري ڪمن کي ڇڏي وتو ٿا بينل ديوارين کي ڪيرائيندا!“

پيو شاگرد:

”تو پاڻ انتظار جي شدت محسوس ڪندي چيو هو ته اها مومل واري ڪاڪ الائي ڪڏهن ڪرندي، اهو مقصد وارو مينڌرو الائي جي ڪڏهن ملندو!“ وي سي صاحب:

”اوهان وڏڙن جي Code of life کي وساري، وتو ٿا Isms جو ڪفراڻو وڪر وهائيندا.“

ٽيون شاگرد:

”راڻا! ڇا اها رمز به تون پئي چڪو آهين! تو پاڻ ته چيو هو: منهنجو مذهب ماڻهپو آهي“

وي سي صاحب غصي ۾ غش ٿيڻ ٿو لڳي. پويان وينل هڪ شاگرد ڳالهائڻ جي ڪوشش ٿو ڪري، جنهن کي وسي سي صاحب جي ڀر ۾ وينل ٿلهو متارو

همراه وڏو وات ڦاڙي لفظن جي تيرن سان چڻڻ شروع ٿو ڪري. وي سي صاحب سندس پٺيءَ تي هٿ ٿو رکي ۽ هو ويهي ٿو رهي.

هرڪولس سانوڻيءَ جي وسڪاري جيان جڏهن گجڻ ٿو لڳي ته پوري ماحول تي خاموشي تاري ٿي وڃي.

”تون پنهنجن ڪاراون ۽ ڪمدارن کي هٽائي، اها سامراجي چوڪيداري ختم ڪر. هر در ۽ ديوار تي لڳل مطالبن جي چارٽر نمبر 5 جي آخري ٽن مطالبن تي تون خود به عمل ڪر ۽ ٻين کي به عمل ڪراءِ، ۽ پوءِ اجهو چارٽر نمبر ڇهون آهي، جنهن تي تنهنجي پيدا ڪيل ناسور جا نسخا لکيل آهن. هيءَ چارٽر گڏيل قومن جي جماعت جي مادري زبانن واري چارٽر جي بنيادن، ماڻهوءَ جي جديد تقاضائن ۽ ان کان وڌيڪ وي سي صاحب! تنهنجي مبارڪ قيادت، ڪانفرنسن ۽ تقريبن جي پيدا ڪيل ماحول، مشاهدن ۽ تجربن کي سامهون رکي لکيو ويو آهي. هن مقدس يونيورسٽيءَ جي سائنس، معاشيات، فلسفي، تعميرات ۽ انساني علمن جي نوجوان شاگردن ويهي لکيو آهي.“

ويٺلن ۾ چارٽر نمبر ڇهين جون ڪاپيون ورهايون ٿيون وڃن ۽ پوءِ نئين قيادت جو طوفان آءِ پئي جي قدآور وٽن کي پاڙوڻ اڪوڙي ڇڏڻ ۾ لڳي ٿو وڃي.

گاڙهين ڦڙين واري طوفان کان پوءِ، ماحول مٽار جي چادر ۾ ويڙهجي وڃي ٿو. ان خاموشيءَ ۾ وي سي صاحب پنهنجن خاص صلاحڪارن کي گهرائي ٿو. رافيل سان مخاطب ٿيندي:

”تو سرڪار بهادر جي ملازمتن وارن اصولن ۽ آفيس جي ڊيڪورم جي بي حرمتي ڪندي، پنهنجي پير تي پاڻ ڪهاڙو هنيو آهي ۽ مان ڏسان پيو ته تون مون کي به دوزخ جي آڙه ۾ ڌڪي رهيو آهين. تو واريءَ خاموشيءَ ثابت ڪيو آهي ته تون هڪ غدار ۽ نااهل آفيسر آهين. گاڙه واتن چورن خلاف هڪ لفظ به نه ڳالهائي، تو ثابت ڪيو آهي ته هر شرارت ۽ سازش ۾ تنهنجو ئي هٿ رهيو آهي.“

رافيل ملڪ جي نقشي جيڏي ڪاغذ تي وڏن اکرن ۾ لکيل رپوٽ وي سي صاحب ڏانهن وڌائي ٿو. وي سي صاحب نفرت جو اظهار ڪندي، ان چارٽ کي رافيل جي منهن تي هڻي ٿو ڪڍي. رافيل بنا چون چران جي ان چارٽ کي ڪٻي پاسي واري ديوار تي لڳل بورڊ مٿان ٽنگي ٿو ڇڏي، جنهن کي پڙهڻ لاءِ هر ڪو آڻو نظر ٿو اچي:

(1) نوڪرين بچائڻ خاطر اسان شاباس جي هر لفظ تي صدقي جا ٻڪرا بڻجي، مقدس درسگاهن ۾ تعليم ۽ تربيت حاصل ڪندڙ سڃاڻ قورم جي سڃاڻ ٻچن کي ظلم جي گهاٽي ۾ پيڙهڻ ۽ پيڙائڻ جي ڪوشش ڪندا رهيا آهيون. اسان جي ان عمل کان ڪو به انڪاري نٿو ٿي سگهي

(2) اسان پاڻ کي ذات جي خول ۾ بند ڪري، انفراديت ۽ شخصيت جي وهڪري ۾ وهي، اجتماعي مسئلن کي پئي نظر انداز ڪيو آهي ۽ ائين پنهنجين پيشانين تي غداري جون ليبلون لڳايون آهن.

(3) ڪن اجتماعي ۽ معروضي حقيقتن کان ڪن - لاتار ڪري، اسان پنهنجي قورم ۽ ديسواسين سان ڪلر ڪلايو منافقي ۽ نااهليءَ جو اعلان پئي ڪيو آهي.

(4) اسان درگاهن جي تقدس کي پيرن ۾ لتاڙي، ڪوڙا پروانا ۽ سندن جاري ڪري، پروانن جي تقدس کي پيرن ۾ پئي لتاڙيو آهي. انهن سندن کي هر چوئسول تي تيلي ڏيئي ساڙي ڇڏڻ سان ئي اسان جي پيشانين تان غداري ۽ گناهه جا داغ صاف ٿي سگهندا.

(5) ڏنڊن، ڪونڊن ۽ هٿيارن جو عام استعمال ٻڌائڻو ته شاگرد ڪميونٽي وٽ ۾ وڌ ناميدي (Frustration) جو شڪار ٿي چڪي آهي. پاڻ کي بي خبر ۽ Abnormal بڻائي، غم غلط ڪرڻ ۾ ئي وقتي چوٽڪاري جو راز سمايل آهي.

(6) ڪي شاگرد پوسٽ گريجوئيٽس ۽ پي ايڇ ڊي جي امتحانن مان فارغ ٿيڻ وارا آهن، جي پنهنجن سندن Certificates جو انتظار ڪري رهيا هئا. هن وقت هو عالم ۽ فاضل ٿي چڪا آهن. قورم جي انهن ٻچن سامهون ڪو وڏو قومي مسئلو آهي، جنهن کي اسان بيورو ڪريسيءَ جي پوڄارين اڃان سوڌو نه سمجهي سگهيو آهي. قورم ۽ ڌرتيءَ جي حوالي سان مٿن ضربن تي ضربون لڳائڻ بدران، کين همٿائڻ ۾ ئي اسان سڀني کي چوٽڪاري جي واٽ ملي سگهي ٿي.

گڏجاڻيءَ ۾ شريڪ ٿيندڙ سڀني جون نگاهون نئين چارٽ پڙهڻ لاءِ اڃان پت تي ئي ڪٽل هيون، جو هر طرف کان ”فتح“ مڪمل فتح“ جا نعرا گونجڻ لڳن ٿا. وي سي صاحب جي آفيس ۾ نيرين ٽوپين ۽ مليشيا ڪپڙن وارا ماڻهو لنگهي اچن ٿا، جي وي سي صاحب جي هٿن ۾ هڪ خط ڏين ٿا. ان خط کي ارسطو پس پڙهي به رهيو هو ته ڏکي به رهيو هو.

پوڙهو عقاب

”دوست ڪهڙا حال آهن؟ هر ڪنهن کي خطڙا ۽ پيغام پهچائي، وتين ٿو سندن ڏڱندا ڏور ڪندو. ۽ پنهنجي هن يارڙي ڏي ڪڏهن يلجي به ڪنهن جو ڪو سلام، ڪو پيغام، ڪو خطڙو نه آندو اٿئي! جهان ڏنڊ؟ ٻڌاءِ گهڻو؟“

عقاب پنهنجي دوست کي چيو.

ڪانءِ ورائيو.

”پلا توڙي ڪو خط لکي به ته، توکي پهچايان نه! چوڻ ته لفافن تان نالا مٽائي، اچي توکي ڏيان. ٻڌي ڇڏ ته ٿڌو گهڙو. پاڻ ئي پاڻ کي چانو ۾ لڪائيندو آهي. تنهنجين گول گول اکين جي ڳاڙهاڻ ۽ جنبوريءَ جهڙي چهنڀ ڏسي، توڙي ڪير خط پٽ مڃندو! ڪير توسان دوستيءَ جي هام هڻندو!! اها هن مسڪين کي دعا ڪر، جيڪو گرميءَ توڙي سرديءَ ۾ توسان نپائيندو پيو اچي. ٻيءَ صورت ۾ ڳوه کي ڪهڙي ڪٽيءَ کنيو آهي جو وتندي ڏين جا گهر پڇائيندي“

عقاب تارا ڦوٽاري، پر ڦڙڪائيندي ڪانءِ کي جواب ڏنو:

”چئبو ته اڄ ئي توکي منهنجون ڳاڙهيون اکيون ۽ جنبور جهڙي چهنڀ نظر آئي آهي! اڄ تون دوست نه، پر ڪانءِ ڪانءِ چو پٽ پيو لڳين.“

”اهي ذاتي حملا ڇڏي ڏي، ٻيءَ صورت ۾ پنهنجي دوستي پاڻ وٽ رک. واه جو دوستيءَ کي نپايو اٿئي!“

ڪانءِ ورائيو:

”ادا، دوستي پنهنجيءَ جاءِ تي آهي ۽ رهندي، پر سچ چوڻ پوندو ته چئي ڏبو. هر شخصيت جو ٻاهريون خول ڏسڻ سان گڏ، کيس سندس ڪردار جي آئيني ۾

به ڏسڻو پوندو آهي. منهنجو مطلب آهي ته ٻاهريون ڏيک ویک، لوڏ ۽ لباس،
کردارن کي پرکڻ جي کسوٽي ڪافي نه هوندي آهي.“

ڪانه جا ٻول ٻڌي، عقاب اکين مان ڇپيون ڪڍڻ لڳو. چي: ”ڇڻو ته
منهنجو ڪردار توکي پسند ناهي. واه جو تو سالن جي دوستيءَ جو ڀرم رکيو
آهي! خبر نٿي پوي ته توتي اڄ الائي ڪهڙي وڻ جو پاڇو پيو آهي!! مون کي
تنهنجي دوستيءَ تي ڪيڏو نه فخر هوندو هو.“

”فخر هوندو هو نه، پر ڇو ته فخر آهي....“

ڪانه عقاب جي ڳالهه ڪٽيندي ورائيو.

عقاب ڳالهه جاري رکندي چيو:

”اڄ به روءِ زمين جي ستن ئي بادشاهن ۾ اوڀر کان اولهه ۽ اتر کان ڏکڻ تائين
رڳو پنهنجي دوستيءَ جي پڇاڙ پئي هلي.“
ڪانه جواب ڏنو:

”او چريا! ڪير ٿو چوي ته اسان دوست ناهيون. ماحول ۽ حالتن تي
ڀاڻ ۾ به بحث نه ڪيون ته ٻيو ڀلا ڪنهن سان وڃي ڪيون. جاني! اجتماعي
مفادن تي ڳالهائيندي ڪڏهن ڪڏهن ذاتي ڪردارن جي به ڇنڊ ڇاڻ ڪرڻي
پوندي آهي. ڳچيءَ ۾ ور وجهي، پري منهن ڪري نه بيهه. مون ڏي ڏس ۽ روز
جيان اک پڇي مون کان زوريءَ وهوا چواءِ.“

اهڙي نموني ڪانه پنهنجي دوستاڻي رشتي کي برقرار رکندي، عقاب
جي ڪاوڙ ختم ڪري ڇڏي.

عقاب ٿڌو ٿيندي ورائيو:

”تون به ڇڏ نه هاڻي ڇنڊ ڇاڻ واريون ڳالهيون. ٻڌاءِ ته اڄ ڪيترن
ماڻهن کي خط پڄائي، سندن ڏکندا ڏور ڪيا اٿئي؟“
ڪانه ورائيو:

”خبر اٿئي ته اڄ - ڪلهه گار جيا پيٽن تي ڪارن ۽ گورن ۾ هر روز
ڪيڏي چڪتاڻ وڌي رهي آهي. گذريل ٻه سؤ سالن جي لاڳيتي ويڙهاند ۽
رساڪشيءَ کان پوءِ مس مس وڃي فورنيا پيٽن تان سلطان هائوس ۽ سندس
سلطاني راڄ کي ختم ڪيو ويو آهي ۽ هاڻي وري ڪارن ۽ گورن وارو مسئلو هر
ڪنهن جي ڌيان جو مرڪزي نقطو بڻيل آهي. خبر نٿي، گذريل ٻن مهينن کان
پورن پنجن هزارن ڪارن جا سر قلم ڪيا ويا آهن. وڏين وڏين طاقتن ۽ ڪارن
گورن جي خاص نمائندن وچ ۾ صلح صفائيءَ جون ڳالهيون هلي رهيون آهن. ان
ڪري سڀني سينئر ۽ ڪجهه پينشن تي ويل قاصدن - ڪانگن، ڪيوترن - کي
ٻيهر نوڪرين ۾ رکي، گارجيا پيٽن جو سمورو انتظام سندن حوالي ڪيو ويو

آهي. ٽياڪڙن ۽ گورن توڙي ڪارن جي نمائندن کي وقت سر ٽپال پهچائڻ جا خاص انتظام ڪيا ويا آهن. "ڪانءِ عقاب کي وڌيڪ ٻڌايو ته بهترين خدمتن جي ڪري، کين سونا ٻلا به ملي چڪا آهن، جن ۾ ريشم ۽ سنبل جي ڪپهه مان ٺهيل هڪ پنڇ - پري ۽ چانديءَ جو هڪ وڻ ۽ ان ۾ ٺهيل سونو آڪيرو به شامل آهي.

عقاب پنهنجي دوست جي انعامن تي ڏاڍو خوش ٿيو ۽ ڪانءِ کي چيائين ته سفارش ڪري کيس به ساڳي ئي ڪم تي لڳرايو وڃي. عقاب ڪانءِ کي يقين ڏياريو ته هو ڪوشش ڪري، سندس سٺن مددگارن ۾ نالو ڳڻائيندو.

عقاب وڌيڪ چيو:

"دوست! منهنجو ڪردار هونءَ به توکي ڪو نه وڻندو آهي. نه تون چنڊ - چاڻ جو نالو وٺين ۽ نه وري مون کي پنهنجو منهن سڃاڻڻو پوندو. تون پاڻ به ڏسين پيو ته مان پوڙهو به ٿي چڪو آهيان. منهنجا ڪٽپ به ڪسڻ لڳا آهن ۽ مون ۾ هاڻي ايڏي سگهه به نه رهي آهي جو آزاد فضاڻن ۾ ڦڙڪي، توکان مون کان شڪار يا پرائي ماري ڪسي پنهنجو پيٽ پري سگهان. هونءِ اسان عقابن جي اڏام ۽ رهائشي ڪالونين جي توکي به خبر هوندي. ڪن مشهور وڏن شاعرن جو چيو وئي، سلطاني قصرائن کي ڇڏي، اسان وڃي پهڙن جي چوٽين تي "نشيمن" جوڙيا آهن. مخالف طرفن کان لڳندڙ تيز هوائون اسان کي هيٺ ڪيرائڻ بدران مٿي، گهڻو مٿي وٺي وينديون آهن. آخر اسان شاهين به ته آهيون نه! ان ڳالهه جي توکي جيڪڏهن تصديق ڪبي ته پوءِ ڪنهن ڪن ڪانن ۽ گاري گچ مان ٺهيل جهوپڙيءَ تي نه، پر ڪنهن وڏي رنگ - محل جي ڪٽهڙي تي وڃي ويهه. ڪنهن نه ڪنهن مهل ڪنهن وڏي شاعر جي شاعريءَ جون به چار سٽون ضرور ٻڌي وٺين، جنهن مان توکي منهنجي نشيمن ۽ آسماني پرواز جي پروڙ پئجي سگهندي. ان ڪري ئي ته عقاب سان گڏ مون کي ڪيترن ئي شاعرن شاهين جي لقب سان به ياد ڪيو آهي. هاڻ، توکي هي ٻڌندي اڃا به وڌيڪ خوشي ٿيندي ته مون کي پڙهار به چوندا آهن. چريا! جوانن جا لقب جيترا گهڻا اوترو سٺو. اها توکي خبر پوڙهي ٿيڻ کان پوءِ پوندي. اڙي هاڻو تنهنجا به ته ڪيترائي لقب آهن! توکي ڪانءِ، ڪانءِ سان گڏ ڪارو، ڪانگ، ڪانگو، ڪانگل، ڪنياڻو، ڏاهو به ته ڪوٺيو ويندو آهي. هر ڪنهن کي اهڙا لقب ڪونه ملندا آهن پاڻو! اهي اسان، تون ۽ مان ئي خوش نصيب آهيون - ڪانگ ۽ عقاب."

ڪانءِ ورائيو:

"چئبو تون اڃا لقب ۽ لباسن جي خول ۾ بند آهين! تو اڃا "انائيت" کان ڄاڻ نه ڇڏائي آهي!! توکي اڃا به وڌيڪ هيبي تبلي ڪرڻ ڪپي." نه نه دوست ڇڏ ان ڪٽ ڪٽ کي ٻڌاءِ ته ٽپال کاتي ۾ تو مون لاءِ ڪهڙي سفارش ڪئي آهي؟"

عقاب کانء جي چنڊ چاڻ ۽ تنقيد کان ونء ويندو هو. تنهن کانء

کان پڇيو:

کانء پنهنجي دوست جي اصلاح ۽ سندس هڪ نئين واٽ تي هلڻ لاءِ اڳ ۾ ئي خوش ۽ قائل ٿي چڪو هو. ڇو ته سندس ڪمزور پکين کان شڪار ڪسي کائڻ واري فطري عادت کان کانء پليء پٽ واقف هو. ان ڪري کانء جي اشاري تي عقاب کي ٽپال کاتي ۾ نوڪري ملي وئي.

مجموعي سکيا کان پوءِ عقاب انن انن، ڏهن ڏهن ڪبوترن ۽ کانگن جيتري ٽپال ڍوڻڻ لڳو. ٿورن ڏينهن اندر عقاب پکين ۾ Dak van (ٽپال گاڏي) جي نالي سان مشهور ٿي ويو.

هڪ ڏينهن عقاب ٽپال جي ٿيلهي هڪ ٽپال چونڪيءَ تي لاهي، ڪبوترن جي حوالي ڪئي. جتان ڪبوترن کي آخري منزل تائين ٽپال پهچائڻي هئي. ان ٽپال ۾ هڪ اهڙو دستاويز به هو جنهن ۾ ڪنهن وڏيءَ طاقت جي ضمانت ڏنل هئي، جنهن جي پهچڻ تي گارجيا پيٽن جي گهيري ۾ آيل هڪ ڌر جي اٽڪل هڪ هزار ماڻهن ۽ سندن ڏيڍ سو کن گهر تباهيءَ کان بچڻا هئا. جيئن ئي ڪبوتر هڪ ٻئي ۾ ٽپال ورهائي رهيا هئا، تيئن عقاب مٿن خونخوار حملو ڪري، ٻن ڪبوترن کي اڦٽ ماري کين بيٺو هوڳڙ ڪاٽڻ.

ڪيترا ڪبوتر عقاب جي خوف کان وڻن ۾ لڪا هئا. ڪي خط هوا جي جهوٽي تي هيڏانهن هوڏانهن اڏامي اکين کان اوجھل ٿي ويا. ڪن خطن کي غصي ۾ اچي عقاب چيهڙيون چيهڙيون ڪري ڇڏيو هو. جن ۾ ضمانت وارو دستاويز به شامل هو. صبح جو خبر پئي هئي ته گارجيا پيٽن تي هڪ ڌر ٻي ڌر جي اٽڪل هڪ هزار ماڻهن جا سر قلم ڪري، سندن ڏيڍ سو کن گهر تباهه ڪري ڇڏيا هئا.

ٻئي ڏينهن شام جو نيرڙيءَ ٽيپهريءَ وقت ٻن ٽياڪڙن جي گڏيل ڪوشش سان تيار ڪيل هڪ صلح نامي تي ڪارن ۽ گورن جي خاص نمائندن کي صحيحون ڪرڻيون هيون، جيڪو ٽپال جي ٿيلهيءَ ۾ ٻين خطن سان گڏ روانو پئي ڪيو ويو ۽ ٽپال واري ٿيلهي عقاب جي حوالي ڪئي ويئي هئي، جنهن کي مقرر وقت تي هڪ خاص ٽپال چوڪيءَ تي پهچائڻو هو. عقاب ٽپال جي ٿيلهيءَ کي ڇهن ۾ سوڳهو ڪيون جيئن اڏاڻو ٿي ويو، تيئن سندس اک ڏهن ٻارهن مٿل ڪٽن تي وڃي پيئي، جن کي ڪنهن شڪاريءَ جي زال ڪٺا مار مان ڪڍي پرواري تلاءَ لڳ وڃي ڦٽو ڪيو هو. سڀين ڪوئن کي ڏسي عقاب جا آنڊا ڪر ڪر ڪرڻ لڳا ۽ سندس ڇهن مان ٽپال واري ڳوٺري ڇڏائجي اچي تلاءَ ۾ ڪري.

ڪارن ۽ گورن جي نمائندن کي صلح نامو نه ملڻ ڪري ڪافي
 شڪ ۽ گمان پيدا ٿيا. عتاب جي وحشي ڪاررواين ڪري سندس دوست
 کان ڪافي پريشان نظر اچڻ لڳو. جنهن ۾ سندس خاص ۽ اهم ڪارناما به
 لوڻجڻ لڳا. ايتري قدر جو مليل سونا ٻلا ريشم ۽ سنبل مان جڙيل پنج - پري،
 چانديءَ وارو وڻ ۽ ان ۾ ٺهيل سونو آڪيرو کيس ننهن کان چوٽيءَ تائين چڪ
 پائي رهيا هئا. ان ڪري کانءَ پنهنجي خاص مددگارن کي ساڻ ڪري، پنهنجي
 دوست عتاب جي ڳولها ۾ نڪري پيو. عتاب جهنگ جي ڪن ڪمزور جانورن
 کي ٺونگاري، مٿل ڪوئن کي ڪاٺڻ شروع ڪيو هو. کانءَ ۽ سندس مددگار
 تلاءَ تي لڙهندڙ ٽپال جي ٿيلهيءَ کي ڏسي، جيئن هيٺ لهي رهيا هئا تيئن، هنن
 بندوق جي نڪاءَ کان پوءِ زمين کان چار پنج فوٽ مٿي پوري ناسي رنگ جا
 ڪنڀ اڏامندا ڏٺا.

پاڻي پنيءَ ٻوڙ

مائي ڪالڪان سنڌوءَ ڪناري لَوَن ۽ ڪامهن جي هڪ گهاٽي ويڙهه
۾ رهندي آهي. جيڪا موج مٽي مهراڻ کي هيلتائين الائي ته ڪيترن روپن ۾
ڏسي چڪي آهي. باڪ ڦٽي آ، پڪي پڪڙ ڏينهن ٿيڻ جو اعلان ڪري رهيا آهن.
اجهو ڄاڻ سڄ ڪني ڪڍي. مائي ڪالڪان پنهنجي پراڻي ڪرتا موجب هر جيو
توڙي ديس واسين جي گذر سفر تي سوچي رهي آهي. ٻاهران اوچتو سڏ ٿئي ٿو:
”ڪالڪان! او مائي ڪالڪان!!“

هيءُ ڪمھلو آواز ڪالڪان کي ڄاتل
سڃاتل ٿو لڳي. کيس پاسي ٿو، ڇڻ اهو
آواز اڳ به ڪيترا ئي ڀيرا ٻڌي چڪي هجي. ڪالڪان آواز طرف وڌي ٿي.
”اڙي ميهار تون، اڪيلو!!“

ميهار کي هٿ ۾ پاڻ کان وڌي ڏانگه ۽ چيلهه سان سانڀري ۽ سنگهرون ٻڌل آهن.
ڪالڪان وري ميهار سان ڳالهائي ٿي. پلي آئين ميهار! جيءُ ڪري آئين
ميهار!! مان پاڻ سوچيندي هيس، ته تون جو هن دادلي درياهه کي پٽ، پاراڻا
ڏئي گر ٿي ويو آهين، سو هڪ نه هڪ ڏينهن ضرور اچي هي پيلاٽيون ۽
بيلاٽين تي پيدا ٿيل لاڻا، لوت ۽ ليار ڏسندين
تو ئي ته چيو هو:

”واهڙ وهين مر شال! سڪي پيلاٽيون ٿين
پسان تنهنجي پيٽ ۾، لاڻا، لوت، ليار
جيئن تو سڀ ڄمار، آسائيتون ٻوڙيون.“

ميهار ۽ ڪالڪان ٻُڪن ۽ پُٽرول تي ويهي حال احوال اورڻ لڳن ٿا.

”سهڻي ۽ تون هن صديءَ ۾ پيدا ٿيو ها، ته نه تو واري سهڻي ٻڏي ها ۽ نه وري تون ئي درياھ کي پاراڻا ڏئين ها. نه سهڻي پيلو ڏسي، ڀلجي ها ۽ نه وري مٿس مڇ ئي مڙن ها. بس، پاڻي پنيءَ ٻوڙ مان تون ڇاپ، ڇاپ ڪندو، اچي سهڻيءَ سان ملين ها ۽ تو وٽ اچڻ لاءِ مهراڻ اُڪرندي، سهڻيءَ کي پنين تائين پاڇا مس ڪُنجڻا پون ها.

”ڪالڪان! ڇڏ اهي ڀوڳ ڀوڳ“

”تون اهي ڀوڳ ٿو سمجهين، ٻولاهيءَ جا پٽ! ڪير چوندو ته هيءُ اهو ساڳو موج ڀريو مهراڻ آهي، جنهن کي ساڍا ٽي هزار سال اڳ وچ ايشيا مان آيل ولايتي ماڻهن اچي ڏنو هو ۽ ڏسڻ سان ڪاٺن رڙ نڪري ويئي هئي. سنڌو! نه ڪُن نه ڪڙڪو، نه چولي نه ڇيڪار، نه ملاح نه مڪڙي، نه پٽڻ نه پاڻي، نه تڙ نه تڙ - ڏٺي، نه سڙه نه سُڪاڻي، نه وانجهي، نه وڻجار، نه ويڻا نه وانڻيون! آءُ جڳن کان سنڌوءَ ڪناري پئي رهان، پر سنڌوءَ تي ههڙي سڪرات مون اڳ ڪڏهن به ايندي نه ڏني آهي! ميهار! تو چو چيو هو: واھڙ! وهين مر شال.... تو ئي چيو هو نه ميهار!“

”هائو، ڪالڪان! مون چيو هو.“

”ته پوءِ جيئن آيو آهين، تيئن پويان پير ڪري، هتان هاڻي جو هاڻي هليو وڃ. پير مٿي تي رکي، ڪيڏانهن نڪري وڃ. سنڌيءَ وارن جي ور چڙهي وئين، ته تو کي سرنهن جيڏا داڻا ڪري ڇڏيندا. سنڌ واسي تو کي ڳولهندا پيا وتن، ميهار!“

”پر ڪالڪان! مون ته سهڻيءَ سان محبت ڀرين پنهنجن جذبن جو اظهار ڪيو هو. مون ته مهراڻ کي اندر ۾ راوتي، هميشه لاءِ سهڻيءَ کي وجود ۾ سمائي ڇڏڻ لاءِ ائين چيو هو ڪالڪان! مون کي افسوس به ٿئي ٿو ۽ اهڙن ماڻهن جي عقل ني ڪل به اچي ٿي“

”ڇا مطلب آتنهنجو ميهار!“

”سنڌ واسين ڍنڍورو گهمايو آهي ته اهو ميهار جتي به نظر اچيو ته کيس سرنهن جيڏا داڻا ڪري ڇڏيو ڪالڪان! ڇا اهو سڀني سنڌ ڄاين جو فيصلو آهي؟“

”مون کي رڳو ميهار! اها خبر آهي ته ٽولا ٺاهي، جڏهن ڪي ماڻهو چؤسولن تي بيهي تنهنجي خلاف تقريرون ڪندا آهن، نعرا هڻي، ماڻهن جي منشا معلوم ڪندا آهن ۽ پوءِ تو لاءِ سزائن جا تفصيل پڙهي ٻڌائيندا آهن، ته اهڙن ماڻهن ۾

ڪي اهڙا ماڻهو به هوندا آهن، جي اک چنپ ۾ تڙي پڪڙي پنهنجن، پنهنجن
وڻائن ڏانهن واپس ورڻ لڳندا آهن.

”هاڻو، ته پوءِ ڪالڪان! زبان چڪ ۾ ڪري اهي گهرن ڏانهن واپس
موتندڙ ماڻهو اصل حقيقت جي ويجهو اٿئي. کين خبر آهي ته اصل ڏوهي ڪير
آهي. کين اها به سڌ آهي ته عشق ۽ حسن ڇا ٿيندو آهي. جذبات ۽ جنون ڇا
ٿيندو آهي. کين خبر آهي ته ميهار چوڻ خاطر چيو هو ۽ نه ڪري ڏيکارڻ لاءِ.
ميهار مرڻ جي ڳالهه ڪئي هئي، نه مارڻ جي. ميهار ٻڌڻ جي ڳالهه ڪئي هئي،
نه ٻوڙڻ جي. عجيب مخلوق آهي ڄا هن صديءَ ۾ به چوي پئي، ته درياھ دادلي
کي سڪائي پيلائون ڪرڻ وارو ميهار آهي! ميهار ته پاڻيءَ کي لوھن پنجن ۾
ڦاسائڻ لاءِ ڪڏهن سوچيو به نه هو نه وري مهراڻ جي لهرن کي پڪي سمجهي،
تاڙي وڃائي، اڏائي ڇڏيو آهي. ڪالڪان! ڪن کولي ٻڌ:

”هن مهراڻ جي مانڊاڻ کي سڻيءَ جي پاڪڙي مان وهائڻ لاءِ مٿس
چڇي، چڇي لوها چار وڇايا ويا آهن. مهراڻ جي پاڻيءَ کي اصل ماڳن ۽ مڪانن
کان پري رکڻ لاءِ ڪوڙڪن ۽ دٻهڙن ۾ ڦاسائڻ جي ڪوشش ڪئي ويئي آهي ۽
ڪالڪان! تون پوءِ به نٿي سمجهين ته ڏوهه جو اصل ڏوهاري ڪير آهي!
ڪالڪان! هيءُ ته موج ڀريو مهراڻ آهي، پر هن وقت تائين پٽن ۽ پارائن سان
واهڙ ته ڇا، پر ڪنهن واهيءَ کي به پيلائون نه بڻايو آهي. عجيب مخلوق آهي،
ڄا زندگيءَ جي هيڏي وڏي سفر ڪرڻ کان پوءِ به ممڪن ۽ ناممڪن کي نه
سمجهي سگهي آهي! پر ڪالڪان! ٻڌاءِ ته تو کي ڳلن تي اهي جهر يون
ڪيئن پئجي ويون آهن؟ تون وقت کان اڳ ڪراڙي چو پئي لڳين؟“

”ڏاڍو ڪو ٻالو ڀولو آهين ميهارا! سڄي حقيقت تنهنجي آڏو هڪ
کليل ڪتاب وانگي کلي پئي آهي ۽ پوءِ به مون وٽ تون سوال جي نشاني بڻجي
آيو آهين! ميهرا! تنهنجي ويڻ کان پوءِ هتي الائي ته ڪٿان، ڪٿان جي ڪٽ
خلق اچي نٿي آهي، جنهن اچي جو سنڌوءَ جي ٻنهي ڀرين جي ٻيلن ۾ ساڻو ۽
وڏو ٿڪ وڌي آهي، جو نه ڇڏي اٿئون ڪا سڌي ڪاڻي! ڪهڙيون ڳالهيون ٿو
پڇين، ميهرا! ڏسين نٿو ته ٻيلن جي شهزاديءَ هاڻي اچي هنن جهنگن ۾ پناهه
ورتي آهي. ڦولن ديوي هاڻي پنهنجن هٿن ۽ پيرن مان ڪنڊا چونڊي رهي آهي.
مان ته انهيءَ عجيب مخلوق جي ٻولي به ڪا نه ٿي سمجهي سگهان. بس، ڪن
۾ آڱريون ڏيئي، پئي ٿي وقت گذاريان.“ ”بس ڪر ڪالڪان! بس ڪر. مان
سڀ ڪجهه سمجهي ويو آهيان. مان توکي رڳو اهو ٻڌائڻ ٿو گهران ته مان
سڌو سنئون ڪيلاش ۽ مانسرور کان پيو اچان، جتي سنڌوءَ کي هر ٻار هين
مهينن نئون جنم ملندو آهي، جتي پٿر برف جو لباس پهري، رقص ڪندا آهن،

جتي جهرڻا ساز چيڙي، سنڌوءَ جو جنم ڏينهن ملهائيندا آهن. مون سوچيو هو ته هتي پهچي سنڌوءَ جو جوڀن ڏسندس. ڪنهن وچير تي ويهي، سنڌوءَ جي سير اڪري، وڃي سهڻيءَ وارو گهيڙ ڏسي ايندس. مون سوچيو هو ته اڄ به سنڌو پري وهندي هوندي، جنهن وچ ايشيا جي ماڻهن کي پوڄاري بڻايو هو. جنهن سهڻيءَ جي جسري ڇهيو هو، جنهن کي مون ڏسي ورتو هو. اها سنڌو جنهن لاءِ سهڻي لطيف چيو هو.

”دهشت دم درياهه ۾، جت جايون جانارن
نڪو سنڌو سير جو، مڀ نه ملاحن
درندا درياهه ۾، واکا ڪيو ورن
سڄا پيڙا پار ۾، هليا هيٺ وڃن
پر زو پيدا نه ٿئي، تختو منجهان تن
ڪو جو قهر ڪنن ۾، ويا ڪين ورن
اٿي اٿتارن، ساهڙ! سير لنگهه تون“

”پر ميهرا هاڻي ڇا ڪجي! ماڻهو بنا پاڻيءَ مڃيءَ وانگر ڪيستائين
ڦٽڪندا رهندا! هي تڙ ڪيستائين تاسارا رهندا“ ڪالڪان! تاريخ جو ڦيٽو
ڦرندو رهندو، ڪيس روڪڻ جي جنهن به ڪوشش ڪئي آهي، ان پنهنجا هٿ
ويڌايا آهن. سڄ کي بوتل ۾ وجهي مٿائونس تري ڏيئي، ڪيستائين بند ڪري
سگهيو ڪالڪان! جڏهن اهڙيون حالتون پيدا ٿينديون آهن. ته اهي حالتون پاڻ
سان گهڻو ڪجهه ڪڍي اينديون آهن. پاڻ سان ڪڍي وڃڻ بدران، اهي حالتون
ڏيئي گهڻو ڪجهه وينديون آهن. اهڙو عمل شروع ٿي چڪو آهي. اهو ڏينهن
جلدي اچڻ وارو آهي، جڏهن سنڌو وري ڪنن ڪر وهڻ شروع ڪندي، سڪاڻي
ساندارا ڏيندا هي تڙ آباد ٿيندا، سنڌو ڀريون پائيندي، وهون ويٺا جهلنديون،
ناڪڻا ڪنن جي ڪڙڪن تي ننڊون ڪندا، نوريون ناز ڪنديون. ڪالڪان! هن
منهنجي لٽ ۾ وڏي طاقت اٿئي. هيءَ لٽ ان وٽ مان ڪپيل لٽ آهي، جيڪو
سنڌوءَ جو پاڻي پيئندو رهيو آهي. هيءَ لٽ هتان جي ماڻهن جي لٽ آهي. مان
هن قتل دڙي تي بيهي، هن سانڀر کي هن لٽ سان وڃائي، ڪيئي اعلان ڪرڻ
وارو آهيان، پوءِ نڪاءَ ٿيندا.... نا.... نا.... نا.... نا....
دانهون.... ڪوڪون.... هل.... هاگاما.... پاڻيءَ جا بند خلاص ٿيندا. لوها
پنجوڙ ۽ فولادي پجرا پرزا، پرزا ٿيندا. پاڻيءَ کي سوين رستا ۽ گس ملندا ۽
پوءِ مهراڻ گهنڊ گهڙيال وڃائيندو، پنهنجن اصل ماڳن ۽ مڪانن ڏانهن
ڌوڪيندو ايندو. جڏهن سنڌوءَ ۾ پهريان ڇاڻا وهي ايندا ۽ ڪالڪان! سنڌ جا

ماڻهو توکي سڃاڻي وٺندا، ته پوءِ سنڌوءَ جي ڪنڌيءَ تي بيهي، مان وري به
ساڳيون ئي سٽون ورجائيندس:

واهڙ! وهين مَ شال! سَڪي ٻيلا ٿيون ٿئين.
پَڪَسان تنهنجي پيٽ ۾، لاڻا، لوت، ليار
جيئن تو سڀ ڄمار، آسائين پوڙيون

•

پڇاڻي

ساران ! هن سهائي رات ۾ تنهنجو مونسان ملڻ ائين آهي. جيئن سند
- ساگر جو سنڌوءَ سان سنگم - تون منهنجن ٻانهن تي ليتيل هوندي آهين ته هن
باغ جا وڻ به مونسان ڳالهائڻ لڳندا آهن. تاريون ڦهلائي. اسان ٻنهي کي
لڪائي ڇڏيندا آهن.

تارا چنڊ کان ناتو توڙي. انبن جي جهڳٽن مان لياڪا پائي. اسان
کي ڏسڻ جي ڪوشش ڪندا آهن. اسين ڪائنات کي حسين لڳندا آهيون ۽
ڪائنات اسان کي. تون اڏ جو ڪپڙ وٺي ڇانوري مان سڪل پنن تي پير پير ۾
پائي جڏهن مونڏانهن ايندي آهين. ان وقت ائين لڳندو آهي. ڇڻ فطرت
چيريون پائي نچڻ شروع ڪيو آهي. ساران! تون هن گلاب جي تاريءَ کان به
وڌيڪ حسين آهين. هر روز صبح جو مان جڏهن هن باغ مان لنگهندو آهيان ته
گلاب جا گل رات جا قصا چيڙي. اسان کي وري اچڻ جون دعوتون ڏيندا آهن.
چوندا آهن ته منجهند رنگ ڀرڻ واري مون واري ساران ته آهي. نرگس جو گل
آڌرپاءُ ڪندي. چوندو آهي. آءُ، ساران جي نيٺن جو ديدار ڪندو وڃ - انب
چوندا آهن: ته ساران جي وڇوڙي کين زرد ڪري ڇڏيو آهي. ساران! ان وقت
منهنجو چهرو به سڪل سورج - مڪيءَ جهڙو ٿيڻ لڳندو آهي. ۽ پوءِ ساران ! تون
شبنم جي قطرن مان پاڻ پسايندي آهين. پر. ساران! ڪن وٽن کان اک ٻڄائي.
تڪڙيون. تڪڙيون پرانگهون هڻي گنري به وڃڻو پوندو آهي. اهي باغ جي
چوڌاري بيٺل ٻيرن جا وڻ راکا ۽ رکوال بڻجي چوندا آهن. ته اهو مان آهيان نه.
جنهن کي هنن رات به ڦلائي انب هيٺان ڏٺو هو. سيلها ڪندا ڏيکاري ٻير جا وڻ
ڊيچارڻ لڳندا آهن. چوندا آهن: ڀڄي وڃ چور! نه ته ڪيونءِ ٿا ڀاڳين سان
ڳالهه.

عرب چڱو خاصو پڙهيل ڳڙهيل هئڻ ڪري پنهنجي ڳوٺ کان ٽي چار ميل پري هڪ انگريزي اسڪول ۾ ٻار پڙهائيندو هو. ساران جو پيءُ ڳوٺ واري وڏيري وٽ نوڪر هو. اها نوڪري سندس پيءُ جي لاڏاڻي کان پوءِ وڏيرن وٽان کيس ورثي ۾ ملي هئي. اوطاق ۽ وانگار جون مانيون ڏوٽيندي، ساران جي پيءُ جي گنجي ٽڪڻ تي ڪارو داغ ٺهي پيو هو. هڪ وڏي ڪاري تس تي رکيل ٻوڙ جا ڏونگها ۽ مانين جا ٿها ڏوٽيندي، ساران جو پيءُ اچي پنجاه سالن جي عمر کي رسيو هو. عرب جو پيءُ ڳوٺ واري مسجد جو ٻانگو هو. جنهن ڪري سندن گهر ۾ ساڳ ڀليءَ کانوٺي زردِي پلاءِ تائين خيرات جون مانيون ڏسڻ ۾ اينديون هيون. اهو ئي سبب هو جو ملان مٺي ليلن جي ڳوٺ ۾ ٻانگي ٿيڻ لاءِ وڏيري کان سفارش ڪرائي هئي.

سڄي ڳوٺ مان عرب ئي هڪ خوشنصيب هو. جنهن کي يونيورسٽيءَ ۾ پڙهڻ جو موقعو مليو هو. وڏير ڪو چوڪرو مئٽرڪ تائين پهتو ته ڇيهه ڪيائين ته ٿيو ڀلو. وڌندو پنهنجين پراڻن زمينن جي پلٽار ڪندو. يا ميلا ملاڪڙا گهمندو. پڙهڻ واري زماني ۾ عرب جڏهن ڳوٺ ايندو هو ته ڳوٺ وارا مٿس گهور پيا ويندا هئا سواءِ ڳوٺ واري وڏيري جي. ڪڏهن، ڪڏهن ته وڏيري جي عتاب ڪري عرب کي پنهنجي ئي گهر ۾ چور بڻجي اچڻو پوندو هو. ڪيئي دفعا وڏيرو پٿس کي هٻي تبلي به ڪري چڪو هو. لالچ ڏيندي، عرب جي پيءُ کي ائين چيو ويو هو ته پٽ کي پڙهڻ ڇڏراءِ ته شرن واري ڪيٽيءَ تي ڪمدار ڪري رکانس. نه سندس ابو پڙهيو نه ڏاڏو. پوءِ تنهنجي ان نوڪر پٽ عاروءَ جو چو خانو خراب ٿيو آهي. ڪهڙو بابو بڻجي ريلون هلائيندو؟

ساران فقط پنج درجا سنڌيءَ جا پڙهي سگهي هئي سو به تڏهن، جڏهن زوري تعليم وقت وڏيري جي ڳوٺ ۾ پهريون دفعو اسڪول کولايو ويو هو. جيڪو پوءِ وڏيري صاحب بند ڪرائي ڇڏيو هو. وڏير کي حويليءَ ۽ اوطاق مان ساران کي جيڪو به ڪتاب هٿ لڳندو هو، سو پڙهي وٺندي هئي. ڪڏهن ڪو ڪتاب ساران گند جي ڍير مان به ڳولهي کڻي ايندي هئي. وٽر عرب سان پيچ پوڻ ڪري، عرب به اچي کيس ادب، تاريخ ۽ شاعريءَ جا ڪتاب ڏيندو هو. ساران پئي پڙهندي هئي، پوءِ ڪا ڳالهه سمجهي يا نه سمجهي. ايترو ضرور ٿيو جو چوڻ تي رسڻ تائين عرب جي ڏاهپ ڀرين ڳالهين ۽ مطالعي ڪري ساران ۾ ڪافي شعور ۽ جذبو پيدا ٿي پيو.

عرب ۽ ساران جي پريم ڪهاڻي هڪ سادي سودي ڪهاڻي آهي. جنهن ۾ ذاتي ڪوشش ۽ جاکوڙ جو معمولي دخل هو. شام ويٺي ڳوٺ واري وڏي باغ مان عرب جڏهن انب وٺڻ ويندو هو ته هو اڪثر ساران کي ڏسندو

هو. جيڪا ڇچ ۾ ڪڙڪ جو سير به سير وجهي. ايندي هئي مور باغائيءَ کان
انڊ وٺڻ - عارب ڪڏهن، ڪڏهن ساران کي ڇيڙائڻ لاءِ سندس ڇچ مان انڊ
کڻي وٺندو هو. ۽ وري کيس موٽائي ڏيندو هو.

هڪ ڏينهن واهيءَ تان پير ترڪي وڃڻ ڪري ساران جو سمورو ان باغ
واري ڪوه جي آهڙ ۾ ڪري پيو. عارب، مور باغائي ۽ ايندي ويندي کان اک
بچائي، پنهنجا سمورا انڊ ساران جي ڇچ ۾ وجهي، تڪڙو تڪڙو نڪري ويو.
ان ڏينهن اکين کان الوپ ٿيڻ تائين ساران عارب کي ڏسندي رهي هئي. بس،
اهڙيءَ طرح ساران ۽ عارب ويا هئا هڪ ٻئي کي ويجهڻ ٿيندا. هاڻي ڪڏهن،
ڪڏهن ٻئي ڇڻا رات جو پير واري باغ ۾ وڃي ملندا هئا.

”ساران تون اونڊاهين ۾ واهيءَ جي ڪپر تان سڪل پنن تي پير
رکندي، جڏهن مون ڏانهن ايندي آهين ته لڳندو آهي ڇڻ موهن جي ڌڙي جي ڪا
نچڻي ڇير ڇمڪائي حسن واهڻ کان سنڌوءَ کي پيٽا ڏيڻ پئي وڃي. تون جڏهن
منهنجن ٻانهن تي ڪنڌ ڍرڪائي ڇڏيندي آهين ته ان وقت آسمان اسان کي
روشنيءَ جي گوهرن سان وهنجاريندو آهي. رات اسانتي ڪاري چادر جو پلوڙو
ڏيئي، هڪ ٻئي ۾ سمائي ڇڏيندي آهي. ساران پيار جا هيءُ حسين پل زندگيءَ
پر ياد رهندا آهن. هر دفعي جدا ٿيڻ کان پوءِ وري ملڻ تي تنهنجي گلابي جسر
جو چاهاءُ مون کي يقين ڏياريندو آهي ته جيڪي آهي سو توتي مونتي ختم آهي.
اڳتي ڪجهه به نه آهي. جدائيءَ وارا پل ياد ڪندي، ڪا گهڙي خاموش ٿي تون
جڏهن ڪنڌ جهڪائي منهنجي اڳيان بت بڻجي بيهي رهندي آهين، ان وقت سڄ
پڇ تون ٺيڪو سلو ويڪا جي مصور ڪرم لڪا جي ذهن ۽ هٿن جي جوڙيل
اداس وئڻيا لڳندي آهين. رات جي پوئين پهر موڪلائي، ڪن پل ۾ جڏهن گر
ٿي ويندي آهين، تڏهن هيءُ جيون الائي ڇو ثبات هوندي به بي ثبات لڳندو
آهي!

هڪ ڏينهن وڏيري جي پٽ، ڪوه تان پاڻي پريندي ساران سان چرچا گهبا
به ڪيا ها. چرچا گهبا ڇا، کيس چئي ڏنو هئائين ته ڳوٺ جي مڙني ڇوڪرين ۾
ساران کيس وڌ ۾ وڌ وڻندي آهي. ان ئي ڏينهن لوڙهي تي نرو ڏيئي ساران کي
سنهڙو پتر به هڻي ورتو هئائين. ساران جي پيءُ وڏيري سان شڪايت ڪئي هئي،
مگر وڏيري ٻڌي اڻ ٻڌي ڪري ڇڏي هئي. ساران عارب سان به روئي ڏنو هو.

اوجھو هڪ وڏي اٿل آئي - تراڪڙي سنڌوءَ ٻنهي پاسن کان ٻوڙ - ٻوڙان
لائي ڏني - وڻن جيڏا بند ٿوڙي، نانگ وارا شوڪت پريندي، وڻن، وسندين سان
سر ٽڪرائيندي سنڌوءَ پنهنجو سفر جاري رکيو هو. ان وقت ائين لڳو هو، ڇڻ
ڪائنات تخليق ٿي رهي هئي. جپاني ڏند ڪٿا موجب هڪ بي شڪليو ۽ بي

ڊوٽو تيل سان ڀريل بيدي جهڙو مادو ڦاٽي پيو هو. ڄڻ سنڌوءَ جي وهڪ ۽ اٽل يوناني فلسفي ٿيلس جي نظر ٿي جي تصديق ٿي ڪئي ته ڪائنات جو بنيادي عنصر پاڻي آهي، ۽ ڌرتي پاڻيءَ تي تري رهي هئي.

سنڌوءَ جي غصي ۽ ارادن کي ڏسي، ڪنهن ڄڻي ڏٺو هوندو ڏور اوڀر ۽ اولهه جي ڇيڙن جي ڳولها ۾ نڪري پئي آهي. مطلب ته ليلان وارو هار ٿئي ڏاڻو ڏاڻو ٿي ويو. نه ڄاڻا پيهار، ڪير ملندي ڪنهن سان وارو ماحول هو. جڏهن سنڌوءَ جو غصو جهڪو ٿيو ۽ ڇر جو پاڻي آهستي آهستي سڪي ويو تڏهن عارب جا مائٽ ته پنهنجن وڻائين تي موٽي آيا مگر ساران جي پيءُ الائي ڪهڙي ماڳ تي وڃي خيمو کوڙيو. ساران جون يادون نانگ بڻجي عارب کي ڏنگڻ لڳيون. ساران جي وحشت پرين پيڙائين کان عارب کي ڪائنات جو ڌرو، ڌرو بي ثبات ٿي لڳو.

هڪ ڏينهن ضلعي هيڊڪوارٽر مان پگهار وٺندي، عارب کي ننڍپڻ جو دل گهريو دوست سيفل ملي ويو. جنهن سان سڄا سارا چار سال عارب يونيورسٽيءَ ۾ هڪ ئي ڪمري ۾ گڏ گذاريو هو. سيفل سان بغلگير ٿيندي، عارب ائين محسوس ڪيو هو. ڄڻ کيس منزل جو نشان ملي ويو هجي. هو ٽل ۾ چانهه پيئندي، عارب سيفل کي دل کولي ساران ۽ ساران جي وچڙي وڃڻ جو داستان ٻڌايو. ساران جو نانءُ ٻڌي سيفل کي ڄڻ بجليءَ جو جهٽڪو لڳو. سيفل عارب کي ٻڌايو ته ٻه سال کن اڳ هن ساران نالي هڪ چوڪريءَ سان شادي ڪئي آهي، جنهن مان گلاب جي گل جهڙو هڪ پٽ به ڄائو اٿس. سيفل عارب کي پاڻ وٽ هڪ رات رهي پوڻ لاءِ راضي ڪري ورتو. شهر مان عارب گهر ۾ ڪم ايندڙ ڪجهه ضروري شين سان گڏ هڪ رٿو به خريد ڪيو.

سيفل ۽ عارب جڏهن ڳوٺ ۾ داخل ٿيا، تڏهن ساران ليمي جي تاري نوائي ليمان تي پٽيا. عارب کي ڏسندي ئي ساران جو جيڪو هٿ جتي هو، اهو اتي ئي رهجي ويو ۽ پاڻ پنڊ پهڻ بڻجي عارب کي ڏسندي رهي.

عارب ۽ سيفل يونيورسٽيءَ وارو زمانو ياد ڪندي، ڪجهه وقت ڊاڙن ڍڄن ۾ گذاريو. پوءِ عارب کي چانهه جو ڪوپ پياري، ڪائونسل اجازت وٺي اڌ ڪلاڪ کن لاءِ ڪنهن ڪم سان ٻاهر نڪري ويو. ساران مڙس جي غير حاضريءَ جو فائدو وٺندي، عارب کي دل جي ڳالهه اڪين سان ٻڌائڻ لاءِ اچي دريءَ کان بيٺي. ساران کي پنهنجي سامهون ڏسي عارب وائڙو ٿي ويو ۽ ساڳي وقت خوشيءَ ۾ به نشي ماريو. محسوس ٿيس ته زندگي بيشڪ ثبات پرين حسين گهڙين جو نالو آهي. جيڪو آهي سو هتي آهي. اڳتي ڪجهه به ناهي. اڪين ۾ ڳوڙها آڻي، ساران پنهنجن مجبورين ۽ جذبن بيان ڪرڻ لاءِ عارب سان ڳالهائڻ لڳي:

”عارب! اڄ به مون کي خوبصورت ماضي ياد آ - وڇڙڻ کان پوءِ وس
کير ته هڪ دفعو اسين وري ملي سگهون، پر ٿٽل مالها جي داڻن کي ميڙي
مٺ ۾ ڪرڻ مون لاءِ ناممڪن هو.“

”چڏ خيالن جي ان فلسفائي ڏي وٺ کي ساران! ٻڌاءِ ته تون خوش
آهين نه، پاڻو سيفل توسان ڪيئن ٿو هلي؟“

”عارب! ياد ٿئي، جڏهن رات جو انبن جي چانوري مان تو ڏانهن
ايندي، ڪتي جي پوٽڪ تي منهنجو پير ترڪي ويو هو، تو سهارو ڏيئي ٻانهن
تي جهلي ورتو هو ۽ پاسي وارن ٻوٽن مان پڙڪو ڪاٽي هڪ تتر اڏاڻو هو. تو
چيو هو ساران! اها اسان جي جواني اٿئي، جيڪا تتر وارو پڙڪو ڪاٽي اڏامي
ويندي. مون ايندڙ وقت جي خطرن کان آگاهه ڪندي، جواب ڏنو هو ته عارب اها
پڙڪو ڪاٽي اڏامي ويندڙ ساران اٿئي ۽ تو مونسان ڳالهائڻ چڏي ڏنو هو.
چونڊڻيون پاڻي مس مس تو کي مڃرايو هئڻ.“

”هاڻ چڏ انهن ڳالهين کي ساران!“ عارب! ياد ٿئي جڏهن اسان واري
پيڙي ڍنڍ ۾ اڪري، چر ۾ لهي وئي هئي ۽ تون نم جي وٺ تي چڙهي ڌار کي
ڪهاڙيءَ جا ڪوڙا ڌڪ هڻي، مون کي ڏسندو رهيو هئين؟“ ”هاڻي انهن گنڊيل
قصن ڪهاڻين کي نه ورجاءِ ساران! مون کي منهنجن سوالن جا جواب ڏي. پاڻو
سيفل موٽڻ وارو آهي.“

”حڪم ڪر عارب! حڪم ڪر.“

سيفل گهر جي در تي پهچي چڪو هو، جنهن ساران جا لفظ: ”حڪم ڪر
عارب“ چڱيءَ طرح ٻڌي ورتا هئا. سيفل کي پيرن ۾ زنجير پئجي ويا. سندس لونءِ
ڪانڊارجڻ لڳي. ٻانهن ۾ چڪ وجهي، بيهي رهيو.

”ساران! ٻڌاءِ ته تون هتي خوش آهين نه؟“

عارب ساران کان سوال ڪيو

”هاڻو، عارب! مان ڏاڍي خوشي آهيان.“

”پاڻو سيفل توسان سٺو ٿو هلي نه؟“

”هاڻو، عارب! ڏاڍو سٺو هلندو آهي.“

”ساران! سيفل توسان پيار به ڪندو آهي نه؟“

”ايڏو پيار جو باغ ۾ هڪ انگور جي ول جو نالو“ ”ساران“ رکيو اٿائين - اسين
ٻئي ڇٽا، ان ول جي هيٺان ويهي مٺيون، مٺيون ڳالهيون ڪندا آهيون، جيئن
رات جي سهائيءَ ۾ اسين انبن هيٺان مٺيون مٺيون ڳالهيون ڪري، عشق

حسن جي درٻار ۾ محبت جا اعلان ڪندا هئاسين. تو وانگر سيفل به منهنجن
وارن ۾ رابيل جا گل لڳائيندو آهي.“
جذبڻ تي غالب ٿي. هي پيار پريا ڊائلاگ سيفل پيڪڙيل در وٽ ٻڌي
رهيو هو. عارب ٿيلهي مان رڻو ڪڍي، ساران جي مٿي تي رکيو.
سيفل تاڙيون وڄائيندو اندر آيو.
تاڙين جي گونجار ۾ عارب، سيفل کي چيو:
”سيفل! اڄ ته تو کي پنهنجيءَ پاڇائيءَ سان ملايان“



مائي مرادان

مرادان تر ۾ سرحد ويجهو هڪ ننڍڙي ڳوٺ ۾ ڄائڻي هئي. جتان فوجي چوٽڪي اٿن. ڏهن ميلن جي مفاصلي تي واقع هئي. ڪنهن وڏي پٽ تي چڙهي، نروڪڻبو هو ته قلعي جي برجن تي بيٺل سپاهي چٽا پٽا نظر ايندا هئا. فوجي ترڪن ۽ گاڏين جي ڳوٺ جي اڀرندي کان اچ وڃ لڳي پئي هوندي هئي. ڪڏهن، ڪڏهن سرحدي جهڙين جي نڪا نوڪي به چٽي طرح ٻڌڻ ۾ ايندي هئي. ننڍڙي هوندي سندن پيءُ مرادان ۽ سندس ننڍي ڀاءُ کي ملڪي ۽ غير ملڪي لڙاين جا قصا ڪٿي ٻڌائيندو هو. جن ۾ سرحدي چڪرين جي گهٽائي هوندي هئي. ڇهن سالن جي عمر ۾ مرادان کي ڳوٺ واري پرائمري اسڪول ۾ داخل ڪرايو ويو. ٽيون درجو پاس ڪرڻ کان پوءِ ننڍڙي مرادان پنهنجي پيءُ وانگر پنهنجين سهيلين کي سرحدي جهڙين بابت ننڍڙيون ننڍڙيون ڪهاڻيون ٻڌائي داد وٺندي هئي. ڪهاڻيون ٻڌائيندي، لٺ کي بندوق بڻائي، ڪنهن سهيليءَ تي نشانو پڇائي، مرادان ڪڏهن، ڪڏهن اهڙو به مظاهرو ڪندي هئي. جيڪو سڄو پڇو لڳندو هو. مرادان ننڍڙي ننڍڙي ۾ سرحد اورانگهيندڙ دشمنن تي حملو ڪندي، چرڪ پري اتي ڪڙي ٿيندي هئي. ٻه سال لاڳيتو تر تي وسڪاري نه هئڻ ڪري سخت ڪهت پئجي ويو. چون ٿا ته اهڙو ڏڪار اڳ ڪڏهن به نه پيو هو. اڄ به ان ڏڪار کي ”ڪارو ڏڪار ڪوئي ياد ڪيو ويندو آهي“ ان ڏڪار ۾ ماڻهو، ماڻهوءَ کي نه کاڌو هو. پر بک وگهڻي ماڻهو وڻن جا پن به کائي ويا هئا. ڪيترا ٿري قبيلن ان پاڻيءَ جي تلاش ۾ ٿر ڇڏي، سنڌ جي اتر، اولهه وارن بئراجي علائقن کان وڃي نڪتا هئا، جن ۾ مرادان جو گهر ۽ سندس مٽ به شامل هئا. مرادان جي پيءُ ۽ سندس مٽن مائٽن موهن جي دڙي کان ڏکڻ طرف ٻلڙهيجي ڳوٺ ۾ اچي لڏ لائي، جتي مرادان جي مائٽن جا پڳ مٽ يار رهندا هئا. مرادان جو پيءُ جڏهن پاڻ پروڻيو، ته وري به پنهنجي ڌيءَ مرادان کي ٻلڙهيجي پرائمري اسول ۾ داخل ڪرايو. پنج درجا پاس ڪرڻ کان پوءِ، انگريزي پڙهائڻ لاءِ مرادان کي ڏوڪريءَ ۾ پنهنجي مامي وٽ ڇڏيو ويو.

وقت گذرڻ سان مرادان جي سوچ ۽ فڪري دائري ۾ وسعت پيدا ٿيڻ لڳي. گرمين ۽ سردين جي موڪلن ۾ مرادان پنهنجي ڳوٺ ٻلڙهي جي هلي ويندي هئي. جتان پنهنجي ڀاءُ سان گڏجي ڪلاڪن جا ڪلاڪ وڃي موهن جي دڙي ۽ عجائب گهر جو مشاهدو ڪندي هئي. موهن جي دڙي وارن ڪنڊرن، ڏيهي توڙي پرڏيهي ماڻهن جي اچ وڃ ۽ دڙي جي کوٽائيءَ مرادان جي ذهني ڪٽواس جو دائرو وڌائي ڇڏيو. هوڏانهن پٿس جي جنگي قصن ڪهاڻين مرادان کي ارتقا جي بنيادي عمل مان گذاري، سندس ذهن کي قومي جذبن سان خاصو زرخيز ۽ مالا مال ڪري ڇڏيو.

مئٽرڪ پاس ڪرڻ کان پوءِ مرادان ڏوڪريءَ جي ٽي گرلس مڊل اسڪول ۾ ملٽري انسٽرڪٽر مقرر ٿي. هاڻي بنا رنڊ روڪ جي کيس ڪاٺ جون رٿيلون ۽ مليشيا جون ورديون ملڻ لڳيون. مرادان جي هٿن ۾ هاڻي لٺ بدران، بندوق ڏسجڻ ۾ اچڻ لڳي. شاگردياڻين کي جسماني ۽ فوجي سکيا ڏيڻ سان گڏوگڏ، مرادان پنهنجي تعليم ۽ مطالعي ۾ به چڱو خاصو اضافو آندو. هاڻي مرادان پنهنجي تر ۾ ڪجهه سماجي سکيا گهر به کولرائي ورتا.

ستن اٺن سالن اندر پنهنجي هوشيارپ ۽ محنت سان مرادان تعليم کاتي جي فزيڪل ايڊيوڪيشن ۾ هڪ وڏو عهدو حاصل ڪري ورتو. اهڙيءَ طرح پنهنجي ذهني ۽ تخليقي قوتن کي پنهنجي مقصد ۾ ڪامياب ڪرڻ لاءِ، مرادان نوان گس ۽ نوان پيچرا جوڙي ورتا. مرادان پنهنجي منزل ڏانهن تيزيءَ سان سفر ڪرڻ لڳي. رات ڏينهن جي محنت مرادان کي هڪ اهڙي منزل تي وٺي آئي، جتان مرادان کي هر رستو منزل ڏانهن ويندو ڏسڻ ۾ آيو. ساڻيهه جي هر پرائمري ۽ هاءِ اسڪول کان علاوه مرادان سماجي ادارن پاران به فوجي ۽ جسماني سکيا گهر قائم ڪرائي ورتا.

مرادان جي شهرت ۽ مقبوليت هر روز وڌندي رهي. تقريبن ۽ جلوسن ۾ ڏنل ليڪچر ۽ تقريرون گهر، گهر ۾ ورهائجڻ لڳيون. مرادان جنهن به جلوسي يا ميڙ کي رڳو هڪ ڀيرو خطاب ڪندي هئي ته سماجي تنظيمن جا مرڪز ۽ دفتر قائم ٿيڻ لڳا هئا. سندس واکاڻ جا هنڌين ماڳين هل هئا.

وطن عزيز جون قتل وستيون ۽ واهڻ، بندر ۽ بازاريون پسي، مرادان جو هنيون لوڻ ٿيڻ لڳندو هو. هر منظر کيس سوچڻ تي مجبور ڪرڻ لڳو هو..... هن ساڻيهه کي هر دؤر ۾ ڌارين پنهنجو وڻاڻ پئي بڻايو آهي. ڪي ڌاريا ڌاڙيل بڻجي، سرحد اورانگهي آيا، ته ڪي لڪ-چوريءَ پهچي ويا. قتل ۽ اجڙيل چوٽرا ۽ چوڱان پسي، مرادان جي دل ۾ انتقام جا جذبا پيدا ٿيندا هئا، ۽ پوءِ جوش ۾ اچي اتي ڪڙي ٿيندي هئي. مرادان ڪري به ڇا ٿي سگهيو بس

جذبڻ جي ڇپين کي عمل جي پاڻيءَ سان وسائڻ جي ڪوشش ۾ رڌل رهندي هئي.

مرادان ڊنل قبرن کي سوڻا هڻي، ته ڪيئن هڻي! ڪٽبن جون سرون سنگينن جي نوڪن سان اڳيڙي ته ڪيئن اڳيڙي!! مقامن کي باهيون ڏئي، ته ڪيئن ڏئي!!! پلو پاند وٺي ته ڪنهن کان ڪنهن کان وٺي!!!! انهن کان جيڪي ڌرتيءَ جي هن ٽڪري کي ڦري لٽي لاشن مٿان گهوڙا ڊوڙائي دولت جون خريزئون ۽ اٺ پري واپس موٽي ويا، يا انهن کان جيڪي هتان جي سندرتا ۽ مايا تي موهجي هٿ ۾ ڏنڊو ڪري، لڏو لاهي ويهي رهيا، يا انهن کان جيڪي اڃان به ڌرتي - ماما جي پيٽ ۾ ڇرا ٽنبي، کيس رتو ڇاڻ پيا ڪن ۽ ڇوڙن وانگي ڌرتي ڇاون جي جسمن جو رت پيا ڇوسين. مرادان جي ذهن تي سوچ ۽ ويچار جا سوين رنگبرنگي پکي لهڻ ۽ اڏامڻ لڳا.

مرادان هاڻي سرڪاري آفيسن ۾ نه، پر خانگي دفتر ۾ ويهڻ لڳي هئي. ڇاڪاڻ ته نوڪريءَ وارو گهريل عرصو پورو ڪري، مرادان فارغ ٿي چڪي هئي. هاڻي نه رڳو هڪ مرادان هئي، پر هڪ مرادان ڪيئي مرادائون پيدا ڪري وڌيون هيون. سوچ ۽ پيڙا جا سرخاب نه رڳو مرادان جي ذهني افق تي اڏامڻ لڳا هئا، پر وطن عزيز جي هر ڇائيءَ جو ذهن بالغ ۽ زرخيز ٿي چڪو هو. علم ۽ عمل جي بادلن هر ذهن تي وسڪارا لائي ڏنا هئا. طلب ۽ رسد جا قافلا روانا ٿي چڪا هئا. هر عڪس، هر اولڙو سوال جي نشاني بڻجي، ماڻهوءَ جي ذهن کي بي چين ڪري رهيو هو. هي بندر ڇو ڦٽي ويو؟ هو شهر ڪيئن اڃڙي ويو؟ ڦلاڻي تڙ کان دادلي درياھ ڇو وهڪرو مٽايو؟ هي ڇو آيا، هو ڇو نڪتا؟؟ اهڙا ۽ اهڙي قسم جا ڪيترائي سوال مرادان ۽ مرادائن جي ذهنن کي مترڪن واريون مارون ڏيڻ لڳا.

هڪ ڏينهن ماضيءَ جي تاريخ کي دهرائيندي هڪ طاقتور ڌاري قوم ساڻيهه جون سرحدون اورانگهي، اندر ٽپي آئي. مرادان رات جو رات ۾ سکيا جي هر مرڪز ڏانهن نون فوجي ضابطن موجب اطلاع موڪلي، احڪام جاري ڪري ڇڏيا. ٻئي ڏينهن رات جي پوئين پهر هٿياربند عورتن جا جٿن تي جٿا سرحدن ڏانهن وڌڻ لڳا، سڄ اڀرڻ سان حملو ڪندڙ ڌاري قوم اڃا جهنڊا ڦڙڪائي سنگينن ۽ بندوقن جي نالين کي سجدا ڪرائي، هيءُ اعلان ڪري، پٺتي هٽڻ لڳي:

”انهن مست بادلن جو ذڪر نه ڪنهن آسماني ڪتاب ۾ آيل آهي، ۽ نه وري تاريخ جي ڪنهن باب ۾“

جهڄان پسي جهوڪ

”چتائي ڇا ٿو ڏسين جانو؟ تو وانگر مون به ڏاڍا ڏاکڻا ڪڍيا آهن. تنهنجي منهن وارن گهنجن ۽ منهنجن چوڏن ۾ ڏس ته ڪيڏي نه هڪ جهڙاڻپ آهي! لڳي ٿو ڇڻ پٺي پائر آهيون. تنهنجون ڌار ڏئي ويل اڪيون ۽ اڇن وارن ۾ ڍڪيل ڪنن جا سوراخ ڇڻ ته منهنجي ٿڙن وارا پور ٿا لڳن.“

انب جي وڻ جهيڙي آواز ۾ جانوءَ سان ڳالهائڻ شروع ڪيو. جانو ڪاٻو هٿ نرڙ تي رکي، انب جو پاڙ کان وٺي سڪل سڙيل ڌارن تائين جائزو وٺي رهيو هو.

”ادا جانئ! جيون جو هيءُ به هڪ روپ آهي. زندگيءَ جو ساگر هڪ ڪرو ۽ ڪنهن هڪ پاسي وهندو تو به ڪو نه ڏٺو هوندو، پر جي ائين هجي ها ته پوءِ نه تخليقڪار هجن ها ۽ نه ئي وري تخليقون ئي جنم وٺن ها.“

انب جو وڻ جانوءَ سان ڳالهائيندو رهيو. جانو انب جي هر حصي کي اهڙو ته گنپيرتا ۽ گهرائيءَ سان ڏسي رهيو هو. جو انب کي منجهائونس پنهنجائپ وارو احساس اچڻ لڳو هو. انب محسوس ڪيو هو ته سندس جهور ڪراڙي ٿيڻ کان پوءِ جانو ئي پهريون شخص هو جنهن سندس رحر جوڳي حالت ۾ ايڏي دلچسپي وٺي، پٺي هٿ نرڙ تي رکي ويهي سوچيو هو. انب اهڙي حساس ۽ هڏ ڏوڪيءَ سان دل جي اور نه اوري ته پيو پلا ڪنهن سان اوري. ان ڪري انب وٺڻ جي ڦٽيءَ وانگر جانوءَ اڳيان ڦاٽي پيو هو. هونءَ ته ٻين به ڪيترن ئي انبن جي وٺڻ جا ساڳائي برا حال هئا، پر جانوءَ هن انب ۾ ئي دلچسپي ورتي هئي. شايد ٻنهي ۾ هڪجهڙاڻپ هئڻ ڪري.

هڪ طرف کان ميون سان ٽنڊريل انبن جون قطارون هيون ته ٻئي طرف کان سُڪا ۽ سڙيل انب پنهنجي حال کان بي حال ٿيا بيٺا هئا. جانوءَ جو جسر تنهن اس ۾ پيل برف ٽڪري جيان رجي رهيو هو. انب سوچيو هو ته هو پنهنجي

همدرد ۽ حساس دل جانوءَ مٿان جيڪر گهاٽي ڇانو ڪري کيس ڏسندو رهي، پر انب ڪري به ڇا ٿي سگهيو! ڪراڙپ جي نشانين، ڏنڀن ۽ داغن کان سواءِ وٽس رهيو به ڇا هو! انب وري جانوءَ کي پنهنجو داستان ٻڌائڻ ۾ لڳي ويو.

”ادا! ڪو وقت هو جڏهن منهنجي انگ انگ مان جواني هن ڪجيءَ جي گوشن جيان نسري پئي هئي. او..... هن ڪنڊ واري وٺ کان به مان وڌيڪ جوان ۽ حسين لڳندو هئس. مان ان زماني جو واقعو پيو ٻڌايانءَ جڏهن مون پنهنجين تارين ۽ پنن مٿان پهريون ڀيرو مڪڻ جي ڇاڻن جهڙو پُور ڏٺو هو. ڪڏهن ڪڏهن ته اهو پور جوهرِيءَ جي دڪان تي چڪن ۾ لٽڪندڙ موتين جي پيالن کان به وڌيڪ خوبصورت لڳندو هو. منهنجي سونهن ۽ سرهاڻ جي پيٽا ڏيڻ لاءِ پونئرا ۽ پوپٽ پري پري کان ڪهي ايندا هئا جيڪي منهنجي ڪير جهڙي جوين کي اچي چمندا هئا. پاڻ واري ڳوٺ جون جيڏيون سرتيون مون ۾ پينگهون ٻڌي لڏنديون به هيون ته وسڪاري جا گيت ڳائي مون کي خوش به ڪنديون هيون. سهائي رات ۾ ڪي جوڙا منهنجي هيٺان ويهي هڪ ٻئي تي پيار جي پالوٽ ڪندا هئا. مان بيٺي، بيٺي ڪير جهڙي چانڊوڪيءَ جا مٿن جا مٽ مٿن اوتي وٺندو هئس. واٽهڙو منهنجي ٿڌڙي، ٿڌڙي ڇانو ۾ ويهي منهنجي جوين ۽ سندرتا جي واکاڻ ڪندا هئا. پر هه ڦٽيءَ منهن اونڌارڙي ۾ ڳوٺ جا ٻارڙا مون مان چٽيل ٽپڪا ۽ انٽريون ميڙي جهول پريندا هئا. اڄ منهنجي حالت تون پاڻ ڏسين پيو، جانو! ائين ٿو لڳي ڄڻ ڪو پريت جيڏو جانور مون کي ڳڙڪائي، پنهنجي پيٽ مان گهمائي هڏ هڏ پڇي جسر تان هر شئي روڙي ننگو ڪري هتي ڦٽي ڪري هليو ويو آهي. جتي مسافر ويهي ٿڪ پيچندا هئا، اچي آرام ڪندا هئا، اتي ڊپ ۽ ڪانڊيرا ڇمي ويا آهن. زمين ڪلر اوڳاچي منهنجن ڦٽن ڦرڙين تي لوڻ پئي چٽڪائي ۽ مان آهيان جو سائي پن لاءِ سڪي مٿو آهيان. اندر پورو ۽ ڪوڪلو ٿي چڪو آهي جنهن ۾ هاڻي چهرن اچي واسو ڪيو آهي. ماکوڙيون قطارون جوڙي منهنجن جهريل ۽ سڪل ڌارن کي پيون ٿيون ڏنڀن ۽ رهڙين. چڀي، چڀي ڪي چڪي، پيون ٿيون زهر جون پڇڪاريون داخل ڪن. منهنجي هر حواس جي سگهه تي ڪراڙپ جي ڪٽ چڙهي وئي آهي. هاڻي نه ڪويل نه وري ڪو پونئرو سنگيت جا سر چيڙي، مون ۾ جيون رس ٿو پري!

جانو انب جو داستان ٻڌندو رهيو ۽ ڪڏهن ڪڏهن ساڻس همدرديءَ جو اظهار به ڪندو رهيو. نظرون ڦيرائي جانو ٻين سڪل سڙيل انبن کي به ڏسڻ لڳو. جانوءَ ڏٺو ته ٻين انبن جي پيٽ ۾ هيءُ انب جيترو عمر ۾ ننڍو ٿي لڳو اوترو ئي وقت کان اڳ جهونو ۽ جهور ٿي ويل ٿي پانيو، ايتري قدر جو ڪي

ٻيا انب جيتوڻيڪ سندس گود ۾ پليا هئا، سي به کائونس گوء ڪنيو بيٺا هئا. جانو سمجهي ويو هو ته هن انب ۽ سندس ساڳي نسل ۽ ساڳي عمر وارن انبن سان ڪا نه ڪا وڌن ضرور ٿيل هئي. جانوءِ انب کان جلدي جُهرِي پوڻ ۽ وقت کان اڳ پوڙهي ٿيڻ جو سبب پڇيو. انب ٿڌو ساھ ڀري پنهنجو بيان جاري رکيو.

”ادا! هي ان زماني جو واقعو آهي جڏهن مان نئون، نئون ڪڙيءَ چڙهيو هيس. جڏهن پهريون دفعو پنهنجين چهچ سائن لامن تي ڪير جهڙو اچو پور ڏٺو هئس. منهنجن لامن جو جوڀن پسي پونئرا ۽ پوپٽ جشن ملهائيندا هئا، جن کي صبح جي ٿڌي هير تارين تي ويهاري سرهاڻ ۽ ڪرڻن جو غسل ڪرائيندي هئي. پونئرا چنگ چوريندا هئا ۽ پوريون صبح جا راڳ ڳائي مون کي ننڊ مان جاڳائينديون هيون. هرڪا رات پنهنجي ڪاري چادر جو پلوڙو ڏئي، ماڪ ڦڙن سان وهنجاري سورنهن سينگار ڪرائي مون کي ڏينهن جي حوالي ڪرڻ لاءِ مونتان اها ڪاري چادر لاهي وڌندي هئي. شام ويلي گهنڊن ۽ ٽلين جا آواز اوندهه جا اعلان ڪري ٿڌڪيون ڏيئي مون کي ننڊ ڪرائيندا هئا“ جانو مٿو ٽيڪي انب جي هر ڳالهه کي غور سان ٻڌي رهيو هو.

”هڪ ڏينهن اوچتو اتر اوڀر کان ڪاري آنداري آئي. وري به ٻڌائيندو هلائڻ جانو! ته هي ان زماني جو واقعو آهي، جڏهن پنهنجين چهچ سائن تارين تي مون پهريون ڀيرو مڪڻ جي چاڻن جهڙو پور ڏٺو هو. مون کي پنهنجي جوانيءَ تي ناز هوندو هو. مان هر طوفان ۽ وڇوڙي جو انتظار ڪندو هئس، ته جيئن پنهنجي جيون جي سگهه آزمائي سگهان. هاڻ جانو! تو کي ڳالهه ٿي ٻڌاير ته خوفناڪ بادل باهه ۽ دونهين جا مجسما جوڙيندا، مست هاڻين جيان ڌوڪيندا آيا ۽ اک چنپ ۾ اک جي نهار جي آخري چيڙي تائين پڪڙجي ويا. ائين پئي لڳو جڻ پورس ۽ سڪندر جا لشڪر هڪ ٻئي جي آمهون سامهون بيهي، جنگ جي اعلان جو انتظار ڪري رهيا هجن. ٿوريءَ جهٽ ۾ زمين تي برف جا گول، گول ٽڪرا رقص ڪرڻ لڳا، وڏڙو پاڻيءَ جا مٽ اوتڻ لڳو هو. ڪاري آنداري هڪ ئي ست ۾ ڪيترن وڻن کي پاڙوڻ پئي ٻلهڻ هڻي ڏاهي رکيو، جڻ سنڌوءَ موج ۾ اچي ٻنهي ڪنڌين تي پائيندڙ ڪري، بيلون ۽ بيلچا وهائي، زمين جي وڏن دڳن سان گڏ ڀرت جيئڻ وڻن کي مورئون مڇئون اڪيڙي پئي لهرين حوالي ڪيو، زمين جي چاتيءَ تي واھڙ وهي هليا. اپ ۾ هانءُ ڦاڙيندڙ وڃن جا چمڪاڪ جيون کي بجليءَ جا جهٽڪا ڏيئي، ڪنهن ٻئي طوفان سان مقابلي ڪرڻ جي سکيا ڏيئي رهيا هئا. اک نه ڏسي هٿ کي واري ماحول ۾ پوري

ڪائنات مڃي ۽ وانگر ڦٽڪندي نظر اچڻ لڳي هئي. چون ٿا ته اهڙو ”مينهن-
واچ“ وارو طوفان هن ڌرتيءَ تي اڳ ڪڏهن به نه آيو هو.

جوشيلي فطرت هئي، هتي آخر ٽڪجي پئي. ڪاراڻ گهر ٿيندي وئي.
اڀ صاف ٿيڻ لڳو ڌرتيءَ تي ماٿار ڇانئجڻ لڳي. گڏ ٿيل پاڻيءَ کي سج جي
ڪرڻن ڇهي ورتو ۽ اهڙي طرح ماٺ جي ماحول ۾ ماڻهن، مرن، پکين، وڻن ۽
ٻوٽن سک جو ساھ ڪنيو.

پاڻيءَ جي مٿاڇري تي انبن جون هزارين ۽ لکين ڪوڪڙيون لڏنديون،
لمنديون، ٿڙنديون، ٽاپڙنديون هڪ ٻئي سان مٿا ٽڪرائينديون، سوين ميل پري
پورب پار وڃي نڪتيون. ان سفر ۾ ڪيترا ڀيرا اڌ غشيءَ جي حالت ۾ ڪوڪڙين
پاڻيءَ ۾ ٽپيون هڻي، ڌرتيءَ کي پاڪر پاڻي، آرام ڪرڻ چاهيو هو مگر هر
ڀيري سندن مٿا چڪرايا ها. ڌرتيءَ جو گولو کين گذري جي ڦارن جيان وڌيو
نظر آيو هو ۽ هر هڪ ڦار تي کين انيڪ لڪيرون، سرحدون ۽ دائرا نظر اچڻ
لڳا ها. ڪوڪڙين کي مجبور ٿي غير فطري عمل کي قبول ڪرڻو پيو هو. اهڙيءَ
طرح ڪوڪڙن پنهنجو سفر جاري رکيو هو ۽ آخر هڪ اهڙي هنڌ پهتيون هيون،
جتي ڌرتيءَ سانهيون ڦهلائي سندن آجيان ۽ آڌر پار ڪيو هو. ڪوڪڙيون
پنهنجي، پنهنجي جاءِ والاري ڌرتيءَ جي چاتيءَ سان جهٽي، اکيون بند ڪري
سمهي پيون هيون، هڪ وڏي ننڊ ڪري رهيون هيون، پاڻي به آهستي، آهستي
گهر ٿيندو ويو هو ۽ ائين ڏينهن مان مهينا ۽ مهينن مان سال گذرندا ويا هئا.
ٽڪل ٽڪل ڪوڪڙين انگور ڇڻ شروع ڪيو هو جيڪي ڊگهن پنن وارا ٻوٽا ٿي پيا
هئا. اڄ ننڍا، سپان وڏا آخر وڏي وڻ ٿيا ها. چون ٿا ته اهي وڻ ڌرتيءَ جي گولي
تي اوڀر کان، اتر ۽ ڏکڻ تائين اڄ به هزارن لکن ايڪڙن ۾ پکڙيا پيا آهن ۽
ڌرتيءَ جي سونهن ۽ سندرتا جا مرڪز بڻيل آهن، جيڪي هر مسافر کي تاريون
۽ ڌار ڦهلائي ڇانو ۽ ميوو ٿا ڏين. هزارين ۽ لکين پکي منجهن اکيرا جوڙي،
جيون کي سڪي ٿا رکن. هر وڻ مان جواني ٿي ڇڻي ۽ مٿن مڪڻ جي چاڻن
جهڙو ٻور جنم ٿو وٺي، جن جي سرهاڻ ۽ سندرتا جي پيٽا ڏيڻ لاءِ پونئرا، پوپٽ
۽ پکي پکڻ پري، پري کان ڪهي ٿا اچن. نوجوان سهيليون پينگھون ٻڏي، انهن
انبن کي وڌيڪ حسين ٿيون بڻائين. سندن ڇانو ۾ پيار ٿو وٺجي بس هر
ڪنهن واتان انهن وڻن جي حسن ۽ ڪردار جي هاڪ پئي ٻڌجي، ٻڌڻ ۾ اچي
پيو ته رات رات اوندھ جو پردو اوٽ ڪري، انهن وڻن کي ماڪ ڦڙن سان
وهنجاري کين سورنهن سينگار ڪرائي، پردو کڻي وٺندي آهي ۽ ائين ڌرتيءَ
کي سونهن ۽ سندرتا ملندي رهندي آهي.

انب ڇانو ۽ پنهنجي جيون ڪٿا ٻڌائيندو رهيو. کيس ٻڌايائين:

”جانڻ! جيون جا انيڪ روپ آهن. هي انهن انيڪ روپن منجهان هڪ روپ آهي. ٻئي پيري آئين ته منهنجو وري ڪو ٻيو روپ ڏسندين.“ انب هڪ وڏو ڦڌو ساه ڪيو ۽ گهڙي ڪن لاءِ جانوءَ کي داستان ٻڌائڻ بند ڪري ڇڏيائين. کيس پاسيو هو ڇڻ اشارن ئي اشارن ۾ جانو کيس چئي رهيو هجي:

”بند ڪراهي جيون جي روپن جا داستان. مون کي فقط اهو روپ ٻڌاءِ، جنهن ۾ زندگيءَ جا هڪ ڪرا ۽ هڪجهڙا رنگ ڀريل هجن ۽ نه اهي روپ جن جا چهره گرھڻ ۾ ورتل هجن.“

”جانو هن وقت ته تون پاڻ پيو ڏسين ته منهنجي ٿڙ ۽ ڌارن جي پورن ۾ چپن ۽ چپرن اچي واسو ڪيو آهي. پلا زندگيءَ جي هن روپ ۾ چپرا نه واسو ڪندا، ٻيو وري ڪهڙا مور ۽ ڪبوتر اچي گهر جوڙيندا! ادا! ايترو ضرور ٻڌي ڇڏ ته اسان وقت کان اڳ پوڙها ٿي ويا آهيون. منهنجين ڳالهين مان تون اهو ته نٿو سمجهين ته مان ڪو زندگيءَ کي سڪيو ستابو رکڻ ۽ حسين بڻائڻ وارن ضروري وڪرن ۽ وڻجن جي کوٽ جي ڪا شڪايت پيو ڪيان. تون ڇا به سمجهين، مان تو کي اهو ٻڌائڻ ضروري ٿو سمجهان ته هن وڻ کان وٺي.... او ڪنڊ واري هن گهاٽي وڻ تائين وڻن جون ٻئي قطارون ساڳي وڏي طوفان ۾ لڙهي آيل ڪوڪڙين مان پيدا ٿيل نسل اٿئي. آءُ مينهن - وڇ واري ان طوفان جي ڳالهه پيو ڪيان، جنهن ۾ هتان به هزارين ۽ لکين ڪوڪڙيون، لڏنديون، لمنديون، ٿڌنديون، ٿاڀڙنديون، هڪ ٻئي سان مٿا ٽڪرائينديون، سوين ميل پري، اتر، اوڀر وڃي نڪتيون، هيون، جن جي هيٺان اڄ ميڙا متل آهن. تون پاڻ ڏسين پيو ته هزارين ميل پري کان لڙهي آيل ڪوڪڙين مان پيدا ٿيل وڻ ڪهڙا نه ساوا ۽ ستابا پيا لڳن. هي ٻڌي توکي اڃان به حيرت وڻندي، ته اهي ڏکڻ تائين پکڙيل چارئي قطارون به انهن انبن جي ڪوڪڙين مان پيدا ٿيل ٿور اٿئي، جيڪو پنهنجن نانن ۽ ڏاڏن وانگر اسان توڙي اسان جي ٿور کان گوءُ ڪيو بيٺو آهي. تون وري به زندگي کي سڪيو، ستابو رکڻ ۽ کيس حسين بڻائڻ وارن وڻن ۽ وڪرن جي کوٽ جون ڳالهيون پڇندي! منهنجو مطلب ظاهر آهي، جيڪو تو کي سمجهڻ گهرجي، ڪو به فرد اتساهي اپٿار مان پاڻ پنهنجي سر نتيجا ڪڍي ته اهڙي سٺي بي ڪا به ڳالهه ڪانهي. انهن حقيقتن کان آگاهي ٿيڻ لاءِ تون وقت سان به سوال جواب ڪري سگهين ٿو. وقت پري ڪونهي. هن چؤسول تي لڳل گهڙيال کي ته تون صبح شام ايندي ويندي پيو ڏسين. وڃ، ان گهڙيال جي ڪانٽن کي ٻنهي هٿن سان دٻائي، کيس به چار ٽڪر وهائي ڪڍ، ته توسان سڀ سڄيون ڪري وهندو.

جانوءَ جي اکين مان ڳوڙهن جون قطارون ڳڙي زمين ۾ جذب ٿيڻ
لڳيون. جانو پنهي هٿن سان ڪنن کي بند ڪري مٿي کي ٻه چار جهٽڪا
ڏئي اٿي ڪڙو ٿيو. هن ڏٺو ته ٻه سڪل پن چٽ چٽ ڪري سندس اڳيان
اچي ڪريا، جن سندس ڳوڙهن واري آلاڻ کي ڍڪي ڇڏيو.

•



تاجل بيوس پنهنجي نيٺ سنڌي
۽ وساريل لفظن کي جيئڙان
ڏيندڙ شاعريءَ ۾ سنڌ ۽ سنڌين
جي پيار، پابوھ، تاريخ، ڪلچر
۽ روحاني رنگن جو شعر رچي،

جڻ ته هر اکر سان پنهنجي سنڌي هجڻ جو حق ادا
ڪندي، قرض جا ڪٿا لاهيندو رهندو هجي.

سندس شاعريءَ جا اڻڳڻيا ڪتاب پڌرا ٿي چڪا آهن.
پر هي سندس ڪهاڻين جو پهريون ڪتاب آهي، جنهن ۾
سڀ جون سڀ علامتي ڪهاڻيون شامل آهن. جن ۾ اوهان
سنڌ جي ڍڪيل ڦٽن، ٿيل وارداتن ۽ پنهنجن، پراون جي
ڳجهن ڌڪن کي وائڪو ٿيندي ڏسندؤ. هن ڪتاب ۾
دلين کي چهندڙ ڏاڍيون عجيب ڪهاڻيون آهن.

سيچ ته هي ڪهاڻيون پڙهي سنڌ جا سور اصل اکين
اڳيان چٽا ٿي اڀري پيا آهن.

جڏهن ته اڳ سنڌيءَ ۾ ڇپيل ڪهاڻين جي ڪتابن ۾
ايڪڙ ٻيڪڙ علامتي ڪهاڻيون پڙهڻ ڪا ملنديون
رهيون آهن، پر هن ڪتاب جي اها خوبي آهي جو هن
۾ مڙوئي علامتي ڪهاڻيون آهن.

سليم انور عباسي